

**PAGES MISSING
WITHIN THE
BOOK ONLY**

(25 TO 32)

UNIVERSAL
LIBRARY

OU_194484

UNIVERSAL
LIBRARY

विशा खा

(कवितासंग्रह)



कुमुमाग्रज



१९४४

किमत दोन रुपये

प्रकाशक :

दामोदर नारायण मोदे, बी. ए.,
प्रोप्रा. स्कूल अँड कॉलेज बुकस्टॉल, कोल्हापूर.

[सर्व हक्क लेखकाचे स्वाधीन]

प्रथमावृत्ति १९४२

द्वितीयावृत्ति १९४४

मुद्रक :

माधव जयराम पाठ्ये,
श्री लक्ष्मीनारायण प्रेस, कोल्हापूर.

दादा आणि माई
यांच्या स्मृतीस-

अनुक्रमणिका

दूर मनोन्यांत	१	शेवटचे पान	५६
हिमलाट	२	उषःकाल	५८
खप्जाची समाप्ति	३	तूं उंच गडी राहसि	६०
ग्रीष्माची चाहूल	६	प्रीतीविण	६१
भीह-नकुल	८	नदीकिनारी	६२
किंनान्यावर	११	पाचोळा	६३
अवशेष	१३	बंदी	६४
प्रातीची दर्पोक्ति	१५	आव्हान	६५
गोदाकांठचा संधिकाल	१८	बायरन	६६
स्मृति	२०	प्रतीक्षा	६७
हा काठोकाठ कटाह भरा	२४	आश्वासन	६९
आगगाडी व जमीन	२३	प्रकाश-प्रभु	७०
क्रांतीचा जयजयकार	२६	मेघास	७१
ज्ञालियनवाला बाग	२९	भाव-कणिका	७२
जु जरा पूर्वेकडे	३०	ध्यास	७४
तरीही केधवां	३२	निर्माल्य ।	७५
मूर्ति-भंजक	३४	जीवन-लहरी	७६
कोलंबसाचे गर्वगीत	३८	पावनखिंडीत	७८
आस	४०	सैगल ।	७९
वळी	४१	कुतूहल ।	८०
लिळांव	४३	अससि कुठे तूं	८१
मृथ्युचे प्रेमगीत	४४	भांक्तभाव	८२
गुलाम	४६	नेता	८४
सहानुभूति	४८	बालकवि	८६
सात	४९	वनराणी	८७
माळाचे मनोगत	५१	देवाच्या दारी	८८
ऋण	५३	टिळकांच्या पुतळ्याजवळ	९२
उमर खेयाम	५४	समिधाच यख्या या	९४
विजयोन्माद	५५		

अर्धदान

रत्नहाराचें तेजस्वी सौंदर्य कुणाला समजावून सांगावें लागत नाहीं. डोळ्यांना तें आपोआपच जाणवते. रातराणीच्या सुगंधाची कुणी चर्चा करीत बसत नाहीं. वाञ्याच्या झुळुकेबरोबर तो आला की मन क्षणाधीत प्रसन्न होऊन जाते. लहान मुलाच्या नाजुक पाप्याची अवीट गोडी कठायला पुस्तकी पांडित्याची आवश्यकता नाही. एकाच स्पर्शात ओठांना त्या अमृताची माधुरी कळते. सुंदर आणि सजीव कवितेचेही असेच आहे. तिला प्रस्तावना हवी कशाला? असें असूनही कुसुमाग्रजांची कविता आणि रसिक यांच्यामध्ये येऊन मी थोडी उडबुड करीत आहे, याला अनेक कार्णी आहेत. मराठी वाचकांच्या अभिजात काव्यप्रेमाला ओहटी लागल्यानंतरच्या काळांत-गेल्या दशकांत-कुसुमाग्रजांचा उदय झाला. त्यामुळे नामांकित मासिकांतून त्यांची कविता प्रसिद्ध झाली असूनही तिचा व्हावा तितका प्रसार अथवा बोलबाला होऊं शकला नाही. कुसुमाग्रज गायक कवि असते तर कविता लोकप्रिय करण्याचा एक मार्ग तरी त्यांना मोकळा राहिला असता! पण त्याचाही त्यांनी कधी अवलंब केल्याचे दिसत नाहीं. याचें कारण त्यांचा संकोची स्वभाव असेल किंवा गोड गळ्याचा अभाव असेल! गातां येत नसलें तरी अन्य प्रकारच्या अनुकूलतेमुळे आपल्या कवितेच्या चुटक्यांचे कित्येकांनी जें कौतुक करून घेतलें, तें पदरांत पाढून घेण्याइतके व्यवहारकौशल्याशी त्यांच्या अंगां नाहीं. जाहिरात ही कलियुगांतील पासृष्टाची कला अहे असें म्हणतात. पण आजकाल सिनेमापासून साहित्यापर्यंत सर्वत्र दृष्टि फेकली तर या पासष्ट कलांत जाहिरातीचाच नंबर हटकून पहिला लागेल! विचान्या कुसुमाग्रजांची या कलेंतहि गति नसल्यामुळे अधूनमधून प्रसिद्ध होणाऱ्या त्यांच्या ओजस्वी काव्याचें व्हावें तितके स्वागत कधीच झाले नाहीं! शिवाय गेल्या दशकांत काव्यप्रदेशावर बोलपटसुष्ठीचें आक्रमण वाढत्या प्रमाणांत सुरु झाले आहे. कुसुमाग्रजांच्या कवितेच्या रसग्रहणाला तेहि थोडेसें मारक झाले, असेंच म्हणावें लागेल. बोलपटांतलूं गार्णी नुसतीं

दंगदार असलीं तरी तीं चटकन् लोकप्रिय होतात. त्या गाण्यांत कल्पनेची उल्लँग विशालता अथवा भावनेची उत्कट आर्तता बहुधा नसते. किंबहुना हे गुण तिथे अवगुणाच ठरण्याचा संभव असतो. शब्दांचा नद्वापद्वा आणि स्वरांचा नखरा एवढ्या भांडवलावर चित्रपटांतर्लीं गाणीं लोकांच्या जिभेवर खेळूऱ्या लागतात ! वृक्षराजींतून चमकणाऱ्या काजव्यांकडे लोक पुनःपुन्हां कौतुकानें पाहतात; पण क्षणार्धीत आकाश उजलून जाणाऱ्या विजेचें दर्शन होतांच ते डोळे मिटून घेतात ! तसाच कांहीसा प्रकार चित्रपटांतर्लीं पर्दे आणि अभिजात काव्ये यांच्या बाबतींतहि सध्यां होऊं पाहत आहे.

प्रीतीप्रमाणे कीर्तीचाही मार्ग सरळ नसतो हे कटु सत्य कुसुमाग्रजांच्या अनुभवाला थोडे फार आले असलें तरी आजच्या साहित्यक्षितिजावरील एक तेजस्वी तारा या दृष्टीने त्यांच्याकडे अनेक रसिक पाहत आले आहेत यांत मात्र शंका नाही. प्रतिमासंपन्न कवीपासून कर्तव्यार देशसेवकापर्यंत विविध मनोवृत्तींच्या लोकांना त्यांच्या कवितेने मोहिनी घातली आहे. वाचनालयाच्या भिंतीपासून तुरंगाच्या भिंतीपर्यंत कितीतरी ठिकाणी त्यांच्या तेजस्वी वाणीचे पडसाद उमटले आहेत. आणि असें घावें यांत नवल तें काय ? केशवसुत, टिळक, बालकवि वैगैर कवि महाराष्ट्राचे कालचे कवि होते. तांवे—यशवंत—कागेकर इत्यादि कवि महाराष्ट्राचे आजचे कवि आहेत. पण महाराष्ट्राच्या किंबहुना हिंदभूमीच्या उद्यांच्या आशाआकांक्षाचे उद्भाव अभिमानानें बोट दाखवितां येईल अशा तरुण मराठी कर्वींची आपण गणना करू लागले तर कुसुमाग्रजांच्या नांवानें अनाभिकाच घालावी लागेल. टिळक जसे फुलांमुलांचे कवि होते किंवा गोविंदाग्रज जसे कल्पनारम्य प्रणयाचे कवि होते, तसे कुसुमाग्रज हे मानवतेचे कवि आहेत. आजच्या सामाजिक असरोघाचा ज्वालामुखी त्यांच्या कर्वितांनून इतर काव्यांप्रमाणे नुसता धुमसत नाही; तो अभिरसाचा वर्षाव करीत सुटतो. या काव्यसंग्रहाच्या उपसंहारांत ते वाचकाला आपल्या कवितेविषयीं सांगतात—

‘ समिधाच सख्या या, त्यांत कसा थोलावा
कोठून फुलांपरि वा मकरंद मिळावा ?
जात्याच रक्ष या एकच त्या आकांक्षा
तव आंतर अग्नी क्षणभर तरि फुलवावा. ’

कुसुमाग्रज आपल्या कवितांना रक्ष समिधा म्हणून संबोधतात. पण मला वाटते, त्यांच्या प्रतिभेला उपमा चायचीच असली तर ती शमी-वृक्षाची देतां येईल. त्या वृक्षाप्रमाणे तिच्या अंतरंगांत दाहक अशी तर आहेच; पण अज्ञातवासांतून मुक्त होतांना शमीवृक्षाने पांडवांना त्यांची शळे जर्शी अधिक तेजस्वी करून दिली त्याप्रमाणे विषमता, पिळणूक, गांजणूक आणि अन्याय यांच्यांविषयीची बहुजनसमाजाची चीड कुसुमाग्रजांनी अल्यंत उत्कट आणि सुंदर स्वरूपांत आपल्या काव्यांतून व्यक्त केली आहे. बळी (पृ. ४१), लिलांव (पृ. ४३), सहानुभूति (पृ. ४८), माळाचे मनोगत (पृ. ५१), पाचोळा (पृ. ६३) इत्यादि कविता या दृष्टीने अतिशय सरस आहेत. गरिबांनी मरमर मरावे नि श्रीमंतांनी त्यांच्या जिवावर चरावे हा आजच्या विषम समाजांतला सर्वीत मोठा अन्याय आहे. या अन्यायाला बळी पडलेल्या एका साध्याभोळ्या निष्पाप जीवाचे कवीने 'बळी' या कवितेत केलेले वर्णन आंतर्डै पिळवटून टाकेल असेच आहे. 'लिलांव' या कवितेत भांडवलशाही समाजरचनेत सावकाराच्या टांचेखाली चिरडल्या जाणाऱ्या शेतकऱ्याचे कवीने केलेले चित्रण कुणाला हृदयस्पर्शी वाटणार नाही ? कष्ट करून अर्धपोटी राहणाऱ्या त्या बापड्याच्या झांपडींतून, धान्य, बाजले, थाळी, गाडगर्गमिडकीं वैगेरे सर्व वस्तु लिलांवाकारितां बाहेर काढल्या जातात ! त्याचे उपार्शी पोर भुकेने व्याकूळ होऊन रङ्गुं लागते ! गरीब चिचारी शेतकरीण त्याला शांत करण्याकरितां पाजूं लागते ! लगेच सावकाराचे लक्ष तिच्याकडे जाते; आणि—

‘ऊर उघडें तें तिचें न्याहळोनी
थोर थैर्लीतिल वाजवीत नार्णी
‘आणि ही रे !’ पुसतसे सावकार
उडे हास्याचे चहुंकडे विखार ! ’

ज्या समाजरचनेत गरिबाच्या जगण्याच्या हळ्काचा आणि खीच्या शीलाचा असा लिलांव मांडला जातो, ती समाजरचना शक्य तितक्या लवकर नष्ट झाली पाहिजे असा त्वेष वाचणाऱ्याच्या मनांत उत्पन्न करण्याची शक्ति या कवितेत निःसंशय आहे. ‘सहानुभूति’ या कवितेत गरीबालाच गरिबाविषयी कळकळ वाटते असें कवीने सूचित केले आहे. ‘माळाचे मनोगत’ व ‘पाचोळा’

था कवितांतही दलितांच्या गांजणुकीचें चित्र कवीनें किती सहृदयतेने काढले
आहे ! माळाचें सारें जीवन उजाड—एकलकोऱे—सुखशून्य ! स्वर्गीत कुठें
तरी नंदनवन आहे असें त्याने ऐकलेले असते. वर्णे आणि उपवर्णे यांचीं
सौंदर्यवर्णनेही त्याच्या कानांवर पडलेलीं असतात. पण या एकीव गोड
गोष्टीपैकीं एकही त्याच्या वांछ्याला येत नाहीं. साधी वेलसुद्धां त्याला
सोबत करीत नाहीं. मग फुलांची गोष्ट कशाला हवी ? तो एकसारखा
मनांत छुरत राहतो—

‘ वाटते बुलबुल कोयळ यावे
मंजूळ संगीत तयांर्नी गावें
जीवन जाणीव सारी
विरावी घटकाभरी
येऊन कर्धीं तें बुबड मात्र
भीषण भासवी अधिक रात्र ’

आणि असल्या भकास जीवनाला कंटाळून गेलेला माळ शेवर्टी उद्धारतो—

‘ कशास आयुष्य देवा, इतुके
शतकामागून जाती शतके ! ’

हें दीन, दरिद्री आणि दुःखमय जीवन दलितवर्ग पिण्यानुपिण्या कंठीत
आहे ! पण झोपडीत रहाणारांची पर्वा महालांतल्या मिरासदारांर्नी कर्धी केली
नाहीं आणि बंगल्यांतले बडे लोक कर्धीं करणार नाहींत ! एक साधीच गोष्ट
ध्या. बुद्ध, एकनाथ आणि गांधीजी यांच्यांसारख्या महात्म्यांर्नी उक्तीर्नीं आणि
झर्तीर्नीं समाजाला माणुसकी शिकविष्याचा निकराचा प्रयत्न केला असेल !
पण अद्यापिही अस्पृश्यतेचें पिशाच हिंदुस्थानांत नंगा नाच घालीत आहे !
बारा बारा तास नळाचें पाणी मिळत असल्यामुळे, खेडेगांवांतून किंवहुना
कित्येक मोळ्या गांवांतूनही कळशीभर पाण्याकरितां हरिजनांना जे हाल भोगावे
लागतात त्याची आम्हांला कल्पनाही करतां येत नाहीं. भागवतधर्माच्या,
भूतदयेच्या नि सामाजिक सुधारणेच्या मलमपट्या लावून विषमतेचा हा
रोग नाहींसा करण्याचा संतांर्नी आणि सुधारकांर्नी पिण्यानुपिण्या प्रामाणिक
प्रयत्न केला. पण शस्त्रक्रियेचें काम मलमपट्या करूं शकत नाहींत
एवढेच त्यांतून पुनःपुन्हां सिद्ध झाले. आमच्यांतले उदारमतवादी

श्रीमंत आपल्या मंद मुलांनासुद्धां शिक्षणाकरतां परदेशीं पाठविष्याच्या कल्पनांत गुंग होऊन राहतील ! पण हरिजनांच्या साक्षरतेकरतां स्वतःच्या तिजोरीचे कुलुप मात्र ते कधीही उघडणार नाहीत ! आमच्यांतले सुधारक-वृत्तीचे सुखवस्तु लोक वर्षीतून एक वेळ सहभोजन करून कृतकृत्य होतील. पण दलितवर्गाचे अनेक प्रश्न त्यांना तीनशें पासष्ट दिवस दोन्ही वेळां भरपूर बेवायला मिळाल्याखरीज सुटणार नाहीत, या गोष्टीची मात्र ते दखल घेणार नाहीत ! आणि या सर्वांचा परिणाम म्हणजे दलितांच्या पोर्टी जन्माला आलेल्या गुणी माणसालाही दलितच व्हावें लागते. आर्थिक, बौद्धिक आणि सामाजिक गुलामगिरीतून मुक्त होण्याचा एकसुद्धां मार्ग या उपेक्षितांना आम्हीं मोकळा ठेवलेला नसतो. ‘पाचोळ्या’च्या रूपानें कुसुमाग्रजांनीं दलितवर्गाच्या या कारुण्यपूर्ण जीवनाचें किती भेदक चित्रण केलें आहे ! झाडाच्या पायथ्याशीं पडलेल्या पाचोळ्याला उषा हंसवूऱ्य शकत नाही अथवा रात्र रिशवूऱ्य शकत नाही. झाडावरलीं हिरवींगार पाने आणि झाडाखालचे हिरवेंगार गवत हीं सदैव हंसून त्याचा उपहास करीत असतात. बाटसरू त्याला तुडवून जातो. पण बिचारा पाचोळ्या शांतच असतो. शेवटी—

‘ आणि अंतीं दिनीं एक त्या वनांत
येइ धांवत चौफैर क्षुब्ध वात
दिसे पाचोळा, वेस्नी तयांतें
नेह उडवुनि त्या दूर दूर कोठे ! ’

आणि पुढे ?

पुढे काय ?

‘ आणि जागा हो मोकळी तळाशीं
पुन्हां पडण्या वरतून पर्णराशी ! ’

हीं सारीं सामाजिक दुःखे नाहीशीं कशीं व्हायचीं ? जुना धर्म, जुनी नीति, जुनी समाजरचना म्हणते, ‘देवाला शरण चला. तो दयाघन आहे. सर्व दुःखांचा परिहार करण्याला तोच समर्थ आहे ! ’ पण हा उपदेश भौदूपणाचा नसला तरी मूर्खपणाचा आहे हे कुसुमाग्रजांना कळून चुकले आहे. मानवजातीने ज्या दिवशीं दगडांतून

देव निर्माण करून त्याच्यापुढे आपले डोके वांकविले, त्याच दिवशीं तिने आपल्या प्रगतीच्या मागात एक अनुलंगनीय धोंड निर्माण करून घेतली. हा काल्पनिक देव दुर्बळांचा मित्र होऊ शकत नाही. तो सत्ताधान्यांना आणि संपत्तिवाल्याना मात्र साहाय्य करू शकतो. म्हणूनच ‘देवाच्या दारी’ या कवितेत कुसुमाग्रज देवाची जी संभावना करतात ती अगदी यथार्थ वाटते.

‘ म्हणतात तुझ्या दयेला न अन्त
पुकारती सन्त थोरी तुझी
चिमण्यांच्या घरा लावसी मशाल
केवढी विशाल दया तुझी !
जळातले जीव तापता दुपारी
बाळवंटावरी ओढसी तू !
तुझ्या महिम्याचीं प्रचंड पुराण
गमती तराणे अर्थदीन ! ’

अनुभवांतीं देव दगड ठरतो ! पण मनुष्य कांहीं केल्या दगड होऊ शकत नाहीं. आपला उद्धार आपणच केला पाहिजे, याची जाणीव त्याला हळुहळु होऊ लागते. सारे सामाजिक तत्वज्ञान या जाणिवेतूनच निर्माण होते. पण स्वार्थ संभाकून आणि स्वतःनें उच्च आसन उच्चच राहील किंवृहुना उच्चतम करै होइल याचीच काळजी बाळगून जी सुधारणा केली जाते, ती समाजाच्या तळापर्यंत पांचूं शकत नाहीं. वणवा विज्ञवायला रंग-पंचमीच्या पिच्काऱ्या आणि म्युनिसिपालिटीचे बंब कसे उपयोगी पडणार ? हळव्या पण आत्मनिष्ठ सुधारकांचा हा दुबळेपणा मानवेला प्रचीत झाला कीं क्रांतीची कल्पना जन्माला येते. क्षणाक्षणानें आणि कणाकणानें सुधारणा होऊन मानवजात सुखी होइल हा भोळा आशावाद मार्गे पडतो आणि क्रांतीचे निशाण हातात घेतलेल्या समतादंबीकडे समाजाचे डोळे लागतात. ‘ हा कांठोकांठ कटाह भरा ’ (पृ. २१), ‘ आगगाढी व जमीन ’ (पृ. २३), ‘ जा जरा पूर्वकडे ’ (पृ. ३०), ‘ गुलाम ’ (पृ. ४६), ‘ बंदी ’ (पृ. ६४) इत्यादि अनेक तेजस्वी कवनांतून कुसुमाग्रजांनी क्रांतीच्या दर्शनाचा मानवजातीला लागलेला ध्यास मोळ्या तन्मयतेने वर्णन केला

आहे. त्यांची कल्पकता प्रत्येक वेळी नव्या नव्या सुंदर रूपकाचा आश्रय करून या ध्यासाचें चित्रण करते. ‘ हा कांठोकांठ कटाह भरा ’ या कवितेत नव्या जगाच्या उदयाची सूर्योदयाशी केलेली तुलना मोठी मनोरम आहे. जुने स्वप्नालु जीवन टाकून देऊन नव्या वास्तव जीवनकमाला आपण सिद्ध झाले पाहिजे असा संदेश देतांना कवि म्हणतात—

‘ नभिं लागे तारांचे मोहळ
भुलबी त्याची क्षणिक प्रभावळ
रात्रीचे हे आश्रित केवळ
या मशाल त्यावर धरा जरा
हा कांठोकांठ कटाह भरा
या त्रिभुवन उजळित प्रभाकरा ’

‘ आगगाडी व जमीन ’ या कवितेत कवीची कल्पकता व त्याची प्रेरकता यांच्यांमध्ये जणुं कांहीं शर्यतच लागली आहे ! दलितवर्गावर होणाऱ्या जुलमाचें आणि त्याच्या प्रतिक्रियेचें या कवितेतले चित्रण असंत प्रभावी आहे. अशा प्रकारच्या सर्व कवितांतून कुसुमाग्रज एकच तुतारी फुंकीत आहेत—जुने जग मृत्युन्या दारांन इतवळ होऊन पडले आहे. हुक्मशाही, साम्राज्यशाही, भाडवलशाही, भियुक्तगाही इत्यादिकांनी त्यांचे पुरे पुरें रक्तशोषण कें आहे. आजकाल भी मीपण मशायुद्ध हे त्या जुन्या जगाचे शेवटचे आंचके आहेत. या जुन्या जगाला अजूनही एखाद्या संजीवनीने जगवितां वेळ ही कल्पना अगदीं घोटी आहे. त्या जगाची जागा आतां नव्या जगानेच घेतली पाहिजे, पण नवे जग मुखासुखी निर्माण हेत नाही. प्रीतीप्रमाणे क्रांतीचीही एकच कसोटी आहेती म्हणजे त्यांग. म्हणूनच भविष्याकाळांतल्या समतेचीं गोड स्वर्णे पाहणारे, मानवजात इथून तिथून एक आहे अशी श्रद्धा वाळगणारे, आणि स्वतःच्या रक्ताच्या अर्ध्यांचून नव्या जगातला पहिला सूर्य उगवणार नाही ही खात्री झालेले लेनिन आणि जवाहिरलाल यांच्यांसारखे निरनिराळ्या देशांतले असंत श्रेष्ठ असे ध्येयवादी एकच जयघोष करोत या नव्या सूर्याचे स्वागतगीत गात असतात—

‘ मृत्युंजय आम्ही ! अम्हांला कसले कारागार !
अहो हें कसले कारागार !

गर्जा जयजयकार क्रांतिचा
गर्जा जयजयकार !

पदोपर्दी पसरून निखारे आपुल्याच हातीं
होउनिया बेहोष घांवलों घ्येयपथावरती
कधिं न थाबलों विश्रातीस्तव, पाहिले न मागें
बाधुं न शकले प्रीतीचे वा कीर्तीचे घागे.
एकच तारा समोर आणिक पायतळी अंगार
होता पायतळी अंगार
गर्जा जयजयकार क्रांतिचा गर्जा जयजयकार !

या ओळी वाचल्या कीं नाशिकच्या गोदेच्या पाण्यांत कांहींतरा। विशेष सामर्थ्य आहे असें वाढूं लागतें. सावरकर आणि गोविंद यांच्या-प्रमाणे नियर्तीने कुसुमाग्रजाचा नाशिकशीं निकटचा संबंध आणला तो कांहीं उगीच नाहीं.

आजच्या सामाजिक जीवनांतल्या अशु, असंतोष, चीड, त्वेष इत्यादि साज्या गोष्टी कसमाग्रजांच्या कवितेत आढळतात. पण या सर्वांचे नुसते चित्रण करून ते थाबत नाहींत. त्यांने अशु दुबळे नाहींत. त्यांतून हुदम्य आशावादाच्या ठिणग्या उडत आहेत. ‘दूर मनोन्यांत’ (पृ. १), ‘कोलंबसाचे गर्वगीत ’ (पृ. ३८), आणि ‘ सात ’ (पृ. ४९) या बाद्यतः अत्यंत भिन्न अशा तीन कविता पहाव्यात. म्हणजे परिस्थितीची भीषणता पूर्णपणे जाणवत असूनही कुसुमाग्रज गोंधळून किंवा भांबावून गेलेले नाहींत, याची खात्री होइल.

मार्ग आमुचा रोधुं शकती ना धन न दारा
घराची वा वितभर कारा
मानवतेचे निशाण मिरवूं महासागरांत
जिंकुनी खड खंड सारा ’

या कोलंबसाच्या गीतांतल्या त्यांच्या ओळी नवे जग निमू पहाणाऱ्या आजच्या मानवालाही मार्गदर्शक आहेत ! नाहीं का ?

आजच्या समाजरचनेच्या कुजलेल्या अंतरंगाचे भेदक चित्रण करणारा हा कवि प्रचारक असलाच पाहिजे अशी अनेकांची स्वाभाविक समजूत होईल. पण कुसुमाग्रजांची प्रतिभा स्वभावतः प्रचारक नाहीं. ती कल्पक आहे; निर्माणक (Creative) आहे. खरा कलावंत प्रचार करीत नाहीं; तो त्याच्या कलाकृतीतून आपोव्याप होत असतो, या सिद्धांताचीं हर्वी तेवढी उदाहरणे या संग्रहांत मिळतील. कुसुमाग्रजांइतकी अष्टपैलु कल्पकता मराठीतल्या फारच थोड्या लेखकांच्या बळव्याला आली असेल. ‘मातीची दपोळी’ (पृ. १५), ‘आगगाडी व जमीन’ (पृ. २३), ‘माळाचे मनोगत’ (पृ. ५१), इत्यादि कवितांतला कल्पकतेचा विलास पाहिला की शिवरामपंत परांजप्यांच्या चमक्कुति आणि उपरोध यांनी नटलेल्या प्रतिभेची आठवण होते. ‘मूर्तिभंजक’ (पृ. ३४) ही कविता वाचतांना रवींद्रनाथ किंवा खलिल गिब्रान यांची उत्तुंग कल्पकताच आपणांपुढे उभी आहे असा भास होतो. ‘पृथ्वीचे प्रेमगीत’ वाचून विशाल कल्पनेच्या पंखांवर बसून अनंताची आरती गाणाऱ्या सावरकरांचे आणि रुद्राला आवाहन करणाऱ्या तांब्यांचे स्मरण झाल्यावांचून राहत नाहीं. कवितेच्या आत्म्यापासून तौं तिला वस्त्राभूषणांनी नटविण्यापर्यंत किंबहुना तिंचे कुंकुं अगदीं रेखीव करण्यापर्यंत कुसुमाग्रजांची कल्पकता सिद्धहस्त आहे. सैगलला उद्देशून त्यांनी लिहिलेल्या खालील ओळी किती सार्थ आणि सुंदर आहेत—

‘ शब्दाशब्दाच्या घटांतून ओसंडे भाव
पारिजातकाच्या कळ्यांचा कोमल वर्षाव
हृदयांतील रें जाहलीं क्षणामधे शांत
आणि विस्मृतीच्या नाहली चांदण्यांत रात. ’

‘ स्वप्नाची समाप्ति ’ हें अतिसुंदर प्रेमगीत म्हणजे कुसुमाग्रजांच्या कल्पकतेने कांठोकांठ भरलेला अमृतकलश आहे. ही कविता कितीही वेळां वाचली तरी रसिकमनाची तुसिं होणार नाहीं आणि तिच्यांतीली ती एक ओळ तर-जणू कांहीं एवाचा सुंदर देवालयाचा सोनेगी कळसच—

‘ काढ सखे गळ्यांतील तुझे चांदण्याचे हात ’

इतके कोमल वर्णन करणारा कवि सळसळत येणाऱ्या नागांचे वर्णन करूऱ्या करतो तें पहा—

‘ कधि लवचिक पातें खडगाचें लवलवतें
 कधि वज्र धरेवर गगनांतुनि कडकडतें
 कधि गर्भेशमी पोत मध्ये जरतार
 प्रमदेचें मादक वस्त्र जणू सळसळतें. ’

या एटदार चित्रणांनंतर ‘ गोदाकांठचा संधिकाल ’ या वातावरणात्मक कवितेकडे बढलें की कवीच्या कल्पकतेचें अधिकच कौतुक वाढू लागतें. या उदासरम्य वातावरणाचें तो असें वर्णन करतो—

‘ वाढा पडका नदितीरावर
 भग्न आपुल्या प्रतिबिंबावर
 गंगेमधल्या खिन्नपणानें लावितसे दृष्टी.
 पाचोळ्यावर कूळीं सळसळ
 कसली डोहावरती खळबळ
 पाउल वाजे रजनीचें कां येतांना जगतीं ! ’

अशा अभिजात व अष्टपैलु, कल्पकतेमुळेच ‘ स्मृति ’ (पृ. २०), ‘ तरीही केघवां ’ (पृ. ३२), ‘ आस ’ (पृ. ४०), ‘ पृथ्वीचे प्रेमगीत ’ (पृ. ४४), ‘ शेवटचे पान ’ (पृ. ५६), ‘ प्रीतीविग ’ (पृ. ६१), ‘ प्रतीक्षा ’ (पृ. ६७), ‘ आश्वासन ’ (पृ. ६९), ‘ कुरुदल ’ (पृ. ८०), इत्यादि सरस प्रेमगीतेही कसुमाग्रज लिहू शकले. त्यांची हीं-गीतें विषुल नसुलीं तरी विविध झाहेत. त्यांत विरहाची तळमळ आहे, स्मृताचें समाधान आहे, प्रीतेने प्रक्रमाच्या आड येऊ नये ही उत्कट इच्छा आहे, प्रियजनाकरितां त्यागाची तयारी आहे आणि प्रीति ही क्रीडा मानून भोळ्याखुळ्या जीवांना खेळविणाऱ्या आणि मातीला मिळविणाऱ्या धुंद मस्तीचेही चित्रण आहे. या प्रेमगीतांतव्या खालील ओळी रसिकांच्या जिमेवर नेहींच खेळत राहतील—

‘ प्रीतीस नको तख्त—नको ताजमहाल
प्रीतोस हवी प्रीति—वृथा खंत कशाला ? ’

पृथ्वी आपल्या प्रेमगत्तीर्तांत सूर्याला सांगते—

‘ परी भव्य तें तेज पाहून पूजून
घेऊ गळ्याशी कसे काजवे
नको क्षुद्र शृंगार तो दुर्बलांचा
तुझी दूरता त्याहुनी साहवे ! ’

रसाळ द्राक्षांचा घोस हातांत घेतस्यावर तो संपेपर्यंत कधी कुणी थांबला आहे कां ? गोदावरीच्या पवित्र परिसरांत वाढलेल्या या प्रतिभा-संपन्न कवीचा हा संग्रहांत तितक्याच आतुरतेने रसिक वाचतील अशी माझी खात्री आहे. आता द्राक्षांच्या पिकलेल्या घोसातहि एखांदे द्राक्ष आंबट निघते किंवा एखांदे टोंकाळा कुठेतरी लागलेले असते. कुसुमाग्रजांच्या काव्यांतही असे लहानसहान अनेक दोष आहेत. क्वचित् दोन विसंगत कल्पनांचा संकर आढळेल, कुठेतरी वृत्ताचें नांव देतांना किंवा मात्रा मोजताना दुर्लक्ष झालेले दिसून येईल, अधूनमधून न्हस्वदीर्घाची केलेली ओढाताण कर्णकटु वाटेल आणि काहीं थोड्या कविता रसपरिपोषाच्या अभावीं फारशा आकर्षक वाटणार नाहीत. पर्ण या किरकोळ दोषांचे प्रदर्शन करण्याला आता जागाच उरली नाही; आणि ती उरली असती तरी त्याविषयीं अधिक चर्चा करण्यात स्वारस्य नाही. समुद्राच्या फेसाळलेल्या लाटांवर गवताच्या काड्या नेहमीच तरंगत असतात. परंतु समुद्रांतून प्रवास करणाऱ्यांचे लक्ष त्या काड्यांकडे असत नाही. तो लाटांचा पाठ-शिवणीचा खेळ पाहण्यातच गुंग होऊन जातो.

टिळक, तांबे किंवा यशवंत यांच्या काव्यांत जीवनांतत्या अनुभवांची जेवढीं विविध प्रतिविंवे पडलीं आहेत तेवढीं या संग्रहांत आढळणार नाहीत हे खरे ! पण ही उणीव स्वाभाविकच आहे. अजून कुसुमाग्रज जीवनाच्या उंचरण्यावरच उभे आहेत. ते जसजसे त्याच्या अंतरंगांत प्रवेश करतील, तसतसे त्यांच्या काढ्यविषयांचे वैचित्र्य वाढेल. त्यांची प्रतिभा ही लुकलुक करणारी चांदणी नाही. ती चमचम करणारी विजली आहे. जीवनाच्या

आकाशाचा कोपरान् कोपरा ती उद्यां उजळूं शकेल. आपली कविता ही मुरली नाही, ती तरवार आहे याची योग्य जाणीवही त्यांना आहे. या तरवारीला कल्प-कतेच्या सुंदर आणि बळकट मुठीची जोडहि सुदैवानें मिळालेली आहे. त्यामुळे अनुभूतीच्या कुठल्याहि प्रदेशांत त्यांची प्रतिभा रणरागिणीच होईल. उमर खस्यामपासून माकर्सपर्यंत जगांत होऊन गेलेल्या अनेक कलावंतांचे व द्रष्टव्यांचे संस्कार त्यांच्या प्रतिभेवर झाले असले तरी ते त्यांनी पचविले आहेत —आत्मसात् केले आहेत. त्यांचा हा पाहिलाच काव्यसंग्रह मराठी कवितेचे एक भूषण मानला जावा इतका सरस आहे.

बाढ्याचीन मूऱ्यांचा काध्याकूट करणारे या संग्रहांत हवे तेवढे दोष काढोत, शेक्सपीअरचे तीनशे टीकाकार वाचून हल्डीचे मराठी बाढ्य निःसत्त्व आहे असा आक्रोश करणारे प्राध्यापक या संग्रहाविषयी कांहीहि म्हणोत, रसिक महाराष्ट्रीय जनता काव्यप्रांतातल्या पुढल्या प्रवासांतहि खाळील ओळी गात रहा अशीच कुसुमाग्रजांना विनंति करील.

‘ कोळ्यवधी जगतांत जिवाणू जगती अन् मरती
जशी तीं गवताचीं पार्ती

नाविक आम्ही परंतु फिरतों सात नभाखाळीं
निर्मितों नव क्षितिजें पुढतीं.

चळा उभारा शुभ्र शिंडे तीं गर्वानें वरतीं
कथा या खुळ्या सागराला

‘ अनंत अमुळी ध्येयासक्ति अनंत अन् आशा
किनारा तुला पामराला ! ’

खासबाग, कोळ्यापूर. {
ता. १-३-४२

वि. स. खांडेकर

विशाखा



- या आवृत्तीत पांच कविता अधिक घालण्यांत आल्या। उगदेश.
- वेष्टन-चित्र चित्रकार दलाल यांनी काढले आहे.

दूर मनोन्यांत

[जाति : चंद्रकांत]

बादळला हा जीवनरागर-अवसेची रात
 पाण्यावर गडबडा लोळतो रुसलेला वात
 भांबाबुनि अभ्रांच्या गर्दित गुदमरल्या तारा
 सूडानें तडतडा फाडतो उभें शीड वारा
 पिंजुनिया आयाळ गर्जती लाटा भंवताळीं
 प्रचण्ड भिंगापरि फुटतें जळ आदलुनी खालीं
 प्रवासास गलवतें आपुलीं अशा काळरातीं
 वावटळींतिळ पिसाप्रमाणे हळावत जातीं.
 परन्तु अन्धारांत चकाके बघा बन्दरांत
 स्तम्भावरचा प्रकाश हिरवा तेजस्वी शान्त !
 किरणांचा उघडून पिसारा देवदूत कोणी
 काळोखावर खोदित वसला तेजाचीं लेणीं
 उज्ज्वल लाची पहा प्रभावळ दूर मनोन्यांत
 अन् लावा हृदयांत सख्यांनो, आशेची वात !

पुणे १९३७

हिमलाट

[जातिः द्राक्षकन्या]

हिमलाट पहांटे पहा जगावर आली !
 मुखिं पिळून मद्यास्तव द्राक्षांचे घोस
 पाढीत मळे मोतांचे चरणीं ओस
 उद्धाम धावते करित दुभङ्ग धरेस
 करकरां पांखरें रगडी दांताखालीं
 हिमलाट पहांटे पहा जगावर आली !

श्रीमन्त महालीं तिथें हिला ना थारा
 मखमाली दुलया देती मधुर उबारा
 डोकावुन पळते कांपत हीच थरारा
 हो काय दरारा कनकाचा भयशाली
 हिमलाट पहांटे पहा जगावर आली !

पाहून परन्तू कुठे कुडाचीं खोपीं
 कंगाल कांबळीं टाकुन गेले झोंपी
 शेंकडों कवाडे ! वाट जावया सोपी
 कडकडून पडते तेथें लांब भुकेली
 हिमलाट पहांटे पहा जगावर आली !

ज्योतींतुनि धावत या तेजःकण सारे
 या यज्ञांतिल अन् सरणांतील निस्तारे
 रे ढाळ नभा, तव ते ज्वालामय तारे
 पेटवुं द्या वणवा कणाकणांत मशाली
 हिमलाट पहांटे पहा जगावर आली !

स्वप्राची समाप्ति

[छंद : पादाकुलक]

स्नेहहीन ज्योतीपरी
मंद होई शुक्रतारा
काळ्या मेघखंडास त्या
किनारती निळ्या धारा.

स्वप्रासम एक एक
तारा विरे आकाशांत
खिरे रात्र कणकण
प्रकाशाच्या सागरांत !

काढ सखे, गळ्यांतील
तुझे चांदण्याचे हात
क्षितिजाच्या पलिकडे
उभे दिवसाचे दूत !

रात्रपाखरांचा आर्ते
नाद नच वार्नी पडे
संपवुनी भावगीत
झोंपलेले रातकिडे !

पहांटचे गार वारे
चोरळ्यांने जगावर
येती, पाय वाजतात
वाळलेल्या पानावर.

शांति आणि विपण्णता
दाटलेली दिशांतुन

गजबज गर्जवील
जग घटकेने दोन !

जमूं लागलेले दंव
गवताच्या पातीवर
भासते भू तारकांच्या
आसवांनीं ओलसर !

काढ सखे, गळयांतील
तुझे चांदण्याचे हात
क्षितिजाच्या पलिकडे
उमे दिवसाचे दृत.

प्राजक्ताच्या पावलाशीं
पडे दूर पुष्प-रास
वाञ्यावर वाहती हे
त्याचे दाटलेले श्वास !

ध्येय, प्रेम, आशा यांची
होतसे का कधीं पूर्ती ! ?
वेढ्यापरी पूजतों या
आम्ही भंगणाऱ्या मूर्ती !

खळयामध्ये बांधलेले
बैल होवोनिया जागे
गळयांतील घुंगुरांचा
ध्वनि कानीं येउं लागे.

आकृतींना दूरच्या त्या
येउं लागे रूप-रङ्ग

हालचाल कुजबुज
होऊं लागे जागोजाग.

काढ सखे, गळ्यांतील
तुझे चांदण्याचे हात
क्षितिजाच्या पलिकडे
उमे दिवसाचे दूत.

होतें म्हणूं स्वप्न एक
एक रात्र पाहिलेले
होतें म्हणूं वेड एक
एक रात्र राहिलेले !

प्रकाशाच्या पावलांची
चाहूल ये कानावर
ध्वज त्याचे कनकाचे
लागतील गडावर.

ओततील आग जर्गीं
दूत त्याचे लक्षावधी
उजेडांत दिसूं वेडे
आणि ठरूं अपराधी ! ।

श्रीष्माची चाहूंल

[जाति: नववधु]

हें काय अनामिक आर्त पिसें
हुरहूर अकारण वाटतसे !

कांति जगावर अभिनव शिपित
चराचरांतुन फुलवित जीवित
वसंत ये जगिं गाजत वाजत
कां अभ्र अवेळी दाटतसे !

नवा फुलोरा नव पर्णावलि
हिमशीतल चहुंकडे सावली
जीवनगंगा जगिं अबतरली
तरि उदास मानस होइं कसें !

दिशा दिशा या उज्ज्वल मंगल
आम्रांतुनि ललकारति कोकिल
दुमदुमतो वनि तो ध्वनि मंजुल
मनि रात्रिंचर कां कण्हत असे !

सरेल किंवा वसन्त न्हणुनी
सुकतिल कुसुमाकुल पुष्करणी
करपुनि जाइल अवघी धरणी
ती आंच अगोदर भासतसे !

अमीचा घट खांद्यावरतीं—
 घेऊन, अमी पेरित भंवतीं
 ग्रीष्म निघाला येण्या जगतीं
 चाहूल तयाची लागतसे ?
 हें काय अनामिक आर्त पिसें !

नाशिक १९३४

अहि-नकुल

[जाति: द्राक्षकन्या]

ओतीत विखारी वातावरणीं आग
हा वळसे घालित आला मन्थर नाग,
मधुनीच उभारी फगा, करी फूत्कार
ये ज्वालामुखिला जणूं अचानक जाग !

कधि लबचिक पातें खड्गाचें लबलवतें,
कधि वज्र धरेवर गगनांतुन कडकडतें,
कधि गर्भरेशमी पोत मध्यं जरतार,
प्रमदेचें मादक वस्त्र जणूं सव्यसळतें !

मार्गावर याच्या लवत टृणाचीं पाती
पर्णावर सुमने मोडुनि माना पडतीं
थरथरतीं झुडुपे हादरती नववेळी
जणूं गुलाम सारे या सम्राटापुढतीं !

चालला पुढें तो-काय ऐट ! आनंद !
अग्रीचा ओघळ ओहळतो जणूं मंद,
टाकली यमाने कट्यार वा कनकाची
चालली बर्णीचा वेध घेत ही धुंद !

वा ताण्डव करतां सोम प्राशुनी काळी-
रक्तांत नाहली, शिरमुंडावळ भालीं,
थयथयां नाचतां नरड्यांवर प्रेतांच्या,
हें कंकण मिखलुनि पडलें भूवर खालीं !

चालला पुढे तो लचकत मुरडत मान,
अबतरे मूर्तिमान् मल्हारांतिल तान !
चांचल्य विजेचें, दर्याचें गांभीर्य
चाळला मृत्युचा मानकरीच महान !

हां थांब ! कुणाची जाळिमधें चाहूळ,
अंगार-कणापारि नयन कुणाचे लाल,
आरक्त ओंठ ते ध्वजा जणू रक्ताच्या,
रे नकूल आला ! आला देख, नकूल !

थबकलाच जागी सर्प घालुनी वळसा,
रिपु समोर येतां सोडुनि अन् आडोसा,
भूमीस मारुनी मार्गें तीव्र तडाखा,
घे फणा उभारून मरणाचा कानोसा !

पडलीच उडी ! कीं तडितेचा आघात !
उळ्केपरि तळपत करण्यांत घुसले दांत,
विळख्यावर विळखे कसून चढवी सर्प,
फुंफाट करी अन् पिशापरी त्वेषांत !

रण काय भयानक, लोळे आग जळांत !
आदळती, वळती, आबळती क्रोधांत;
जणु जिकायासी गगनाचें स्वामित्व
आषाढ-घनांशी झुंजे बादळ-वात !

क्षणि धुर्छींत गेली बहात ती विषधार,
शतखंडित झालें तें गर्वोन्नित ऊर,

विच्छिन्न तनूंतुनि उपसुन काढुनि दांत
वाञ्यापरि गेला नकुल वनांतुनि दूर !

संग्राम सरे, रक्काचे ओघळ जाती,
आनंदें न्हातीं त्यांत तृणाचीं पातीं,
पिजून कापसापरी पडे तो नाग,
ते खंड गिब्राया जमले कीटक भोंतीं !

पुणे १९३८

किनान्यावर

[जाति : पादाकुरुक्क]

पुढे पसरला अथांग दरिया
 सखे, किनान्यावरती आपण
 कोर शशीची शुभ्र बिलोरी
 टाकी निज किरणांची रापण !

चिन्नासम निःशब्द गमे जग
 प्रकाश-काळोखाचा संगम
 कचित् भंगते गाढ शान्तता
 जातां झापुन रात्र-विहंगम.

दूर तमांतुन दिसती अंधुक
 नगरांतिल त्या ज्योती तेवत
 संसारांतिल समूर्त हुःखें
 बसलेलीं वा जागत, जाळत !

क्षितिजावर दीपांकित तारुं
 चाले पश्चिम दिशेस धूसर
 ज्योतींचा जणुं जथा निघे हा
 शोधाया मावळला भास्कर !

हलुहलु खळबळ करीत लाटा
 येउनि पुळणीवर ओसरती
 जणुं जगाचीं जीवन-स्वप्रे
 स्फुरतीं, फुलतीं, फुडतीं, विरतीं !

होय किनान्यावरती अपुलें
 आज सखे, हें मङ्गल मीठन !
 शीघ्रत दर्यापरी, नसे तें—
 केवल सुंदर, केवल भविण !

मुंबई १९३६

अवशेष

[जाति : पादाकुलक]

माला स्वप्रांची ओळबळी !
 जपलीं ध्येये जीं हृदयाशीं
 गमलीं मजला जीं अविनाशीं
 केसलुनी तीं जमत्था राशीं
 अवशेषांच्या त्या अंवदाळी.

रवि येतां क्षितिजावर वरदी
 दंबापरी विरल्या आकांक्षा
 जागिंच जिरल्या मर्वीं जिगीषा
 हांसत झाकुनि त्या अवशेषा
 करणे आहे प्रवास पुढरीं.

बास्तव जगताच्या हेमन्तीं
 स्वप्रांचा उत्कुळ फुलोरा
 ढाळि तवाला बादळ-वारा,
 रात्रीच्या त्या प्रदीप तारा
 कांचेचे कण आतां गमती.

पण अद्यापी स्मृतिचे धागे
 गुन्तुन मागें जिवा ओढती
 अद्यापी त्या विज्ञत्या ज्योती
 कधिं पखाद्या भकास रातीं
 पहाट ये तों ठेवति जागे.

दृश्यें मोहक अद्यापी तीं
 स्वप्रामध्यें समूर्त होतीं
 थडग्यामधुनी छाया उठती
 धरावया जों जावें पुढतीं
 थडग्यामध्यें विलीन होती.

वसन्त सरला, सरले कूजन
 सरले तें कुसुमांकित नंदन
 सरले आर्त उराचें स्पंदन
 मूर्तीवरिल मुलामा जाउन
 सरले आतां मूर्तीपूजन.

मातीची दर्पोक्ति

[जाति : द्राक्षकन्या]

घनधार मृगाचा प्राशुनिया पर्जन्य
त्या तृष्णात भूवर आलें नव चैतन्य,
उन्माद चढे, तो दर्प दर्वळे भोंती
थरथरा कांपलीं वर दर्भाचीं पातीं
ते सुस्त धूलिकण गाउं लागले गीत
कोलाहल घुमला चहूंकडे रानांतः

अभिमानी मानव ! आम्हाला अबमानी !
बेहोप पाउले पडतीं अमुच्यावरुनी
त्या मत्त पदांना नच जाणीव अजूनी
की मार्ग शेवटीं सर्व मातिला मिळती
मातीवर चढणे एक नवा थर अंतीं !

प्रासाद भिझूं द्या गगनाला गर्वात
डोलुं द्या पताका सत्तेच्या उन्मत्त
दौलती उदूं द्या प्राशुनि दुर्बळ रक्त
कोसळेल इमला समूळ एका रातीं
मातीवर चढणे ओक नवा थर अंतीं !

दर्पणीं पाहुं द्या रमणि रूप दर्पात
वा बाहू स्फुरुं द्या बलशाली समरांत
पांडित्य मांडुद्या शब्दांचा आकांत

तें रूप, बुद्धि ती, शक्ति, आमुच्ची भरवी
मातीवर चढणे एक नवा थर अंती !

कित्येक शिकंदर जग जिंकुनिया गेले
कित्येक वात्मिकी अखेर इकडे आले
कित्येक मनू अन् मुनी घुळीने गिल्ले
'सृति' तीलहि त्यांच्या ओळी अंधुक होती
मातीवर चढणे एक नवा थर अंती !

पाहून हासुं ये तुमचे ताजमहाल
अन् गर्व किती तो ! काल काय जिंकाल ?
शेंकडे ताजही जिथें शोभले काळ
ती प्रचंड नगरे आज आमुच्या पोटी
मातीवर चढणे एक नवा थर अंती !

घनबंत असू द्या, असुंद्या दीन झिकारी
कुणि संत असू द्या वा पापी व्यभिचारी
इकडेच वाहसे सर्वांची रहदारी
हो भस्म चितेवर लारी नीति-अनीति
मातीवर चढणे एक नवा थर अंती !

मरणोत्तर वाटे होइल आशापूर्ति
स्वर्गीय मंदिरे व्यायाला विश्रांति
लाभेल प्रभूची वा प्रमदांची प्रीति
त्या व्याकुल मतिला इथेच अंतिम शांति
मातीवर चढणे एक नवा थर अंती !

हीं क्षुद्र बाहुली कोण करी निर्माण ?
 वेताल नाचवी, सूत्रधार हा कोण ?
मातींतच अंतीं त्याचेही निर्वाण?
 स्वामित्व जगाचे अखेर अमुच्या हातीं
 मातीवर चढणे एक नवा थर अंतीं !

नाशिक १९३५

गोदाकांठचा संधिकाल

[जाति : अंजनी]

गई वर्नी वा मिरीकंदरी
लपलेला दिनि तम, गरुडापरि
पंख आपुले विशाल पसरुन ये विश्वावरती.

पश्चिम-वारा वाहे झुवऱ्युव
कंपित होउनि हेलावे जब्ब
दूर तरुण्या काळ्या छाया हलुहलु थरथरती.

जीर्ण वडाच्या पारंद्यांतुनि
पंखांची क्षण फडफड करुनी
शब्द न करतां रातपांखरें नदीकोडे उडती.

कपारीत अन् दूर कुठोनी
सांदीमध्ये लपुनी वसुनी
अखंड काढी रातकिडा स्वर ते कानीं पडती.

वव्यणाच्या वाटेवर चाले,
आतुर अंतर, कातर डोळे,
झपझप पाउल टाकित कोणी खेड्यांतिल युवती.

निळसर काळे वरती अंबर,
धूसर धूराच्या रेपा वर
पलिकडच्या घन राईमधुनी चढुनी मावळती.

अभ्रखंड तो अचल पांढरा
 पडे पारवा झङ्गुनि पिसारा
 तेजहीन अन् दोन चांदण्या डोकावुन बघती.

परि शुक्राचा सतेज तारा
 पसरित गगनीं प्रकाश-धारा
 वीरापरि आत्मार्पण करण्या आलेला पुढती.

आणिक इकडे क्षितिजावरती
विडंबण्या शुक्राची दीपी.
शहरामधल्या क्षीण दिव्यांच्या मिणमिणती ज्योति.

वाढा पडका नदितीरावर
 भग्न आपुल्या प्रतिबिंबावर-
 गंगेमधल्या, खिन्नपणानें लावितसे दृष्टी.

देउळ तें अन् भग्न, हटानें
 ध्येयनिष्ठ जणुं जनाप्रमाणें
 पडलें तरिही जपुनी ठेशी हृदयांतिल मूर्झि

पाचेळ्यावर कां ही सळसळ
 कसली डोहावरती खळबळ
 पाऊल वाजे रजनीचें का येतांना जगतीं ?

स्मृति

नवलाख तळपती दीप विजेचे येथ
 उतरलीं तारकाद्वये जणू नगरांत
 परि स्मरते आणिक करते व्याकुल केव्हां
 त्या माजघरांतिल मन्द दिव्याची वात !

वाञ्यावर येथिल रातराणि ही धुंद
 टाकनां उसासे, चरणचाल हो मन्द
 परि स्मरतो आणिक करतो व्याकुल केव्हां
 त्या परसामधला एकच तो निशिगन्ध !

हेलावे भंवतीं सागर येथ अफाट
 तीरावर श्रीमान् इमारतींचा थाट
 परि स्मरतो आणिक करतो व्याकुल केव्हां
 तो नदीकिनारा आण भंगला घाट !

बेहोप चढे जलशांता येथिल रंग
 रुणझुणतां नूपुर जीव बने निःसंग
 परि स्मरतो आणिक करतो व्याकुल केव्हां
 तू आर्त मला जो ऐकविलास अभंग !

लावण्यवतींचा लालस येथ निवास
 मदिरेत माणकापरी तरारे फेंस
 परि स्मरती आणिक करती व्याकुल केव्हां
 ते उदास डोळे, त्यांतिल करुण-विलास !

हा कांठोकांठ कटाह भरा—

[जाति : नववधु]

या त्रिभुवन उजळित प्रभाकरा,
हा कांठोकांठ कटाह भरा !

रक्तध्वज पूर्वेवर चढुंद्या,
खोप्यांतिल खग नभी उडुंद्या,
आकाशांत निखारा फुडुंद्या,
ज्वालांत जळूं द्या तम सारा,
हा कांठोकांठ कटाह भरा !

स्वप्रांपरि ढग धूसर सुन्दर
किनारती कोनांतुन अम्बर,
ओतुनि अपुली आग तयांवर
त्या स्वप्रांचा संहार करा !
हा कांठोकांठ कटाह भरा !

रातकिडा सांदींत पडूंदे,
जीर्ण गडांतिल घूक रडूंदे,
गिरीगुहांतिल पशू कण्हूंदे, '—
कां तमा तयांची प्रभूवरा ?
हा कांठोकांठ कटाह भरा !

वेताव्याचे उठोनिया गण
चितेमौवतीं धरून रंगण
स्मशान-भूवर करिती नर्तन,

या मुक्ति महंता, निशाचरां !
हा कांठोकांठ कटाह भरा !

नभिं लागे तारांचे मोहळ,
भुलवी स्यांची क्षणिक प्रभावळ,
रात्रीचे हे आश्रित केवळ,
या मशाल त्यावर धरा जरा.
हा कांठोकांठ कटाह भरा !

नको चंद्र वा नको चांदणे,
सुखमय आभासांत रहाणे,
कणाकणावर पसरुन किरणे
यज्ञांत शुद्ध ही करा धरा !
हा कांठोकांठ कटाह भरा !

पुणे १९३८.

आगगाडी व जमीन

[छन्द : जीवनलङ्घरी]

नको ग ! नको ग !

आक्रंदे जमीन

पायाशीं लोब्बत

विनवी नमून -

धांबसी मजेंत

वेगांत वरुन

आणिक खालीं मी

चालले चुरुन !

छारींत पाडसी

कितिक खिंडारे

कितिक ढाळसी

वरुन निखारे !

नको ग नको ग

आक्रंदे जमीन

जाळीत जाऊं तूं

बेहोष होऊन

ढगांत धुराचा

फवारा सोहून

गर्जेत गाढी ती

बोलली माजून —

दुर्बल !, अशीच
खुशाल ओरड
जगावे जगांत
कशाला भेकड !

पोलादी टांचा या
छार्तीत रोवून
अशीच चेंदत
धावेन ! धावेन !

चला रे चक्रांनो,
फिरत गरारा
गर्जत पुकारा
आपुला दरारा !

शील अन् कर्कश
गवांत फुंकून
पोटांत जळ्यें
इंधन घालून

शिरली घाटांत
अफाट वेगांत
मैलांचे अन्तर
घोटांत गिर्धीत !

उदाम गाडीचें
ऐकून वचन
क्रोधांत इकडे
थरारे जमीन

तरीही केधवां
पडतां पथारी
थडगीं दुभंग
होतात अन्तरीं--

आठवे तुझ्या ते
प्रीतीचे मोहळ
आणि हो बिछाना
आगीचा ओहळ !

मुंबई २२-९-३७

मूर्ति-भंजक

[छंद : जीवनलहरी]

जगाचा गुल्बळा
जगांत सोडून
प्रेमाची मृणाल-
बंधने तोडून-

होता तो भ्रमिष्ट
भ्रमत एकला
नादांत अगम्य
टाकीत पावलां !

वर्तले नवल
डोंगर-कपारीं
गवसे प्रतिमा
संगमरवरी !

हर्षाचा उन्माद
आला त्या बेड्याला
घेऊन मूर्ति ती
बेहोष चालला,

आढळे पुढती
पहाड उभार
बेड्याच्या मनांत
कांहीं ये विचार.

थांबवी आपुडा
निरथ प्रवास,
दिवसामागूल
उलटे दिवस-

आणिक अखेरी
राबून अखण्ड
वेढ्यानें सोदलें
मंदिर प्रचण्ड !

चढवी कळस
घडवी आसन,
जाहली मंदिरी
मूर्त ती स्थापन !

नंतर सुरुं हो
वेढ्याचें पूजन !
घुमतें कड्यांत
नर्तन गायन !

रान अन् भोंतीचें
स्फुंदतें सकाळीं
ठेवी हा वेलींना
ना फुल, ना कळी !

विचारी आश्रये
तृणाला ओहळ
कोण हा हिरावी
रोजळा ओंजळ ?

परन्तु मूर्त ती
बोलेना, हळेना;
घेड्याचें कौतुक
काहीही करीना !

सरले गायन
सरले नर्तन
चालले अखेरीं
भीषण क्रंदन !

पडून तिच्या त्या
सुन्दर पायाशी
ओरडे रडे तो
उपाशी तापाशी !

खुब्बाच ! कवे न
पाषाणापासून
अपेक्षा कशाची
उपेक्षेवाचून !

वैतागे, संतापे,
अखेरीं क्रोधानें
मूर्तीच्या ठिकज्या
केल्या त्या भक्तानें !

रित्या त्या मंदिरीं
आतां तो दाराशीं
बसतो शोधत
कांहीसें आकाशीं.

वाटेचे प्रवासी
 मंदिरी येतात
 आणिक शिल्पाची
 थोरवी गातात.

पाहून परन्तु
 मोकळा गाभारा
 पाषाणखंडांचा
 आंतला पसारा-

त्वेषानें बोलती
 जातांना रसिक
 असेल चांडाळ
 हा मूर्तिभंजक !

कोलंबसाचें गर्वगीत

[जाति : माधवकरणी]

हजार जिव्हा तुझ्या गँजुं दे प्रतिघनीनें त्या
समुद्रा, छळमळुं दे तारे !
विराट वादळ हेलकावुं दे पर्वत पाण्याचे
ढळुं दे दिशाकोन सारे !

ताम्रसुरा प्राशून मातुं दे दैत्य नभामधले
दुङ्ग द्या पाताळीं सविता
आणि तयांची ही अधिराणी दुभंग धरणीला
कराया पाजळुं दे पलिता !

कीं स्वर्गांतून कोसळ्हेला, सूड-समाधान
मिळाया प्रमत्त सैतान
जमबुनि मेळ्या वेताळांचा या दर्यावरती
करी हें तांडव थैमान !

पदच्युता, तव भीषण नर्तन असेंच चालूं दे
फुटूं दे नभ माध्यावरती
आणि तुदूं दे अखण्ड उल्का वर्षावत अग्री
नाविकां ना भय वा भीती !

सहकाऱ्यांनो, कां ही खन्ती जन्म खलाशांचा
झुंजण्या अखण्ड संग्राम
नक्षत्रापरि असीम नीकामधे संचरावें
दिशांचें आम्हाला धाम !

काय सागरों तारुं लोटले परताया मार्गे
 असे का हा अपुला बाणा
 त्याहुन घेऊं जर्दीं समाधी सुखें, कशासाठीं
 जपावें पराभूत प्राणा !

कोळ्यवधी जगतांत जिवाणू जगती अन् मरती
जर्दीं तीं गवताचीं पातीं,
नाविक आम्ही परन्तु फिरतों सात नभाखालीं
निर्भितों नव क्षितिजें पुढती !

मार्ग अमुचा रोधूं शकती ना धन, ना द्राहा २४
 घराची वा वितभर कारा !
 मानवतेचें निशाण मिरवूं महासागरांत
 जिंकुनी खंड खंड सारा !

चला उभारा शुभ्र शिंदे तीं गर्वानें वरती
 कथा या खुळ्या सागराला
 “अनंत अमुची ध्येयासक्ती अनंत अन् आशा
 किनारा तुला पामराला !”

आस

[जाति : नववधु]

करि मुक्त विहंगम हा रमणी !

रहावया मज प्रिये, मनोहर
 कनकाचा घडविलास पंजर
 छतास बिलगे मोत्यांचा सर
या सलत शंखला तरि चरणी
 करि मुक्त विहंगम हा रमणी !

तुझ्या कराचा विळखा पडतां
 तव वक्षाच्या उबेंत दडतां
 गमे जिण्याची क्षण सार्थकता
 परि अंतरिं करि आकोश कुणी
 करि मुक्त विहंगम हा रमणी !

नकोस पसरू मोहूक बाहू
 मृदुल बंध हे कुठवर साहूं
नभ-नाविक मी कुठवर राहूं
 या आकुंचित जर्गि गुदमरुनी
 करि मुक्त विहंगम हा रमणी !

जावें गगनी आणिक गावें
 मेघांच्या जलधीत नहावें
 हिरव्या तरुराजींत रहावें
 ही आस सदा अंतःकरणी
 करि मुक्त विहंगम हा रमणी !

बली

[गश्तल : देवप्रिया]

दूर देशीं राहिलेले दीन स्याचें झोपडे !
 बापुडा अन् आज येथें पायवाटेला पडे !

शोधण्याला भाकरीचा घांस आला योजने
 आणि अन्तीं मृत्युच्या घांसांत वेडा सांपडे !

लाज झाकाया कटीला लावलेलीं लक्करे
 अन् धुळीने माखलेले तापलेले कातडे !

आर्त डोक्यांतून सारीं आटलेलीं आंसवे
 आंत दावामीच पेटे ओढ घेई आंतडे !

झांकल्या डोक्यास होती भास दोहीं लेंकरे
 हात घालोनी गळ्याला ओढती खोप्याकडे-

नादला झंकार कानीं कंकणांचा कोठुनी
 काळजाला तो ध्वनी भिंगापरी पाडी तडे !

भोंबतीचे उंच वाडे करूरतेने हांसती
 मत्त शेजारून कोठे आगगाढी ओरडे !

आणि चक्रे चाललीं तीं-हो मदालीं गळ्बला
 चाललाही प्राण याचा पापणी खालीं पडे !

थांबल्या त्या हालचाली, थांबले काळीज हो
 आणि माशांचा थवा मुद्रेवरोनी बागडे !

ना भुकेचा यापुढे आकोश पोटीं चालणे
याचनेचे दीन डोळे बंद झाले यापुढे !

यापुढे ना स्वाभिमाना लागणे आतां चुडा
अन्तराला आसुडाचे घाव मार्थी जोखडे !

मानवांच्या संस्कृतीची काय लागे ही ध्वजा
तीस कोटी दैवतांच्या कीं दयेचें हें मढे ?

मूक झालेल्या मुखानें गर्जतें का प्रेत हें
घालिती हे बंद डोळे का निखाऱ्याचे सडे ?

अन् अजूनी हांसती उन्मत्त हो प्रासाद ते
वेग-वेड्या वाहनांचा घोष ये चौहीकडे !

भेकडांनो, या इथें ही साधण्याला पर्वणी
पेटवा येथें मशाली अन् झाडूं द्या चौघडे !

लिलांव

[जाति : दिंडी]

उभा दारीं कर लाबुनी कपाळा
 दीन शेतकरी दाबुनी उमाळा,
 दूत दाराशीं पुकारी लिलांव,
 शब्द कसले ते-घणाचेच घाव !

पोसलेले प्राशून रक्त दाणे
 उडुनि जाती क्षणि पाखरांप्रमाणे,
 निघत मागुनि बाजले आणि थाळी,
 गाडगयांची ये अखेरीस पाळी !

वस्तुवस्तूवर घालुनिया धाढ
 करित घटकेतच झोंपडें उजाढ !
 स्तब्ध बाजूला बसे घरधनीण
 लाल डोळ्यांतिल आटले उधाण;

मुकें अर्भक अन् कवळुनी उरास
 पदर टाकुनि त्या घेई पाजण्यास.
 ऊर उघडें तें तिचें न्याहळोनी
 थोर थैलींतिल वाजवीत नाणी—

“ आणि ही रे ! ” पुसतसे सावकार,
 उडे हास्याचा चहुंकडे विखार !

पृथ्वीचे प्रेमगीत

[वृत्त : सुमंदारमाला]

युगामागुनी चालली रे युगे ही
 करावी किती भास्करा वंचना
 किती काळ कक्षेत धावू तुझ्या मी
 कितीदां करूं प्रीतिची याचना !

नव्हाव्यीतले ना उमाळे, उसासे
 न ती आग अंगांत आतां उरे
 विज्ञूनी अतां यौवनाच्या मशाली
 उरीं राहिले काजव्यी कोपरे !

परी अन्तरीं प्रीतिची ज्योत जागे
 अविश्रांत राहील अन् जागती;
 न जाणे, न नेणे कुठें चालले मी
 कळे तूं पुढे आणि मी मागुती !

दिमाखांत तारे नटोनी थटोनी
 शिरीं टाकिती दिव्य उल्का-फुले
 परंतू तुझ्या मूर्तिवाचून देवा,
 मला वाटते विश्व अंधारले !

तुवां सांडलेले कुठें अंतराव्यांत
 वेंचूनिया दिव्य तेजःकण
 मला मोहवाया बघे हा सुधांशू
 तपाचार स्वीकारूनी दारूण.

पिसारा प्रभेचा उभारून दारीं
 पहांटें उभा शुक्र हा प्रेमळ
 करी याचना प्रीतिची लाजुनी लाल—
 होऊनिया लाजरा मंगळ.

निराशेंत संन्यस्त होऊन वैसे
 क्रष्णच्या कुर्ढीं उत्तरेला धरूव
 पिसाटापरी केस पिंजारुनी हा
 करी धूमकेतू कधीं आर्जव !

परी भव्य तें तेज पाहून पूजून
 घेऊं गल्याशीं कसे काजवे !
 नको क्षुद्र शृंगार तो दुर्बव्यांचा
 तुझी दूरता त्याहुनी साहवे !

तबीं जागणारा निखारा उफाळून
 येतो कधीं आठवानें वर
 शहारून येतें कधीं अंग, तूऱ्या—
 स्मृतीनें उले अन् सलें अन्तर !

गमे कीं तुऱ्या रुद्र रूपांत जावें
 मिळोनी गळां घालुनीया गळा
 तुऱ्या लाल ओंठांतली आग प्यावी
 मिठीनें तुऱ्या तीत्र व्हाव्या कळा !

अमर्याद मित्रा, तुऱ्यी थोरवी अन्
 मला ज्ञात मी एक धूलीकण
 अलंकारण्याला परी पाय तूऱ्ये
 धुळीचेंच आहे मला भूषण !

गुलाम

[जाति : भूपति]

घणघणतीं चकें प्रचंड आकोशांत
फिरतात पिसाटापरी धुंद वेगांत !
अणुअणूस आलें उधाण वातावरणीं
जणुं विराट स्थंडिल फुलबी वादळबात !

तो गुलाम होता उभा अधोमुख तेथें
शूलासम कानीं सले उम्र संगीत !

आकंदत काळिज विदीर्ण वक्षाखालीं
फुटलेल्या पणतिंत जळे कोरडी ज्योत.

ओंठावर होती मुकी समाधी एक
पोटांत जिच्या विच्छिन्न मनाचें प्रेत !

बेहोष घोष तो ऐकुनिया चक्रांचा
क्षण मनास आली मादकता विक्लान्त.

हिमगिरीप्रमाणे विरघळें जग भंवतीं
अन् जागी झाली माणुसकी हृदयांत !

क्षणि दुभंग झाल्या हृदयांतील समाधी
पांगळीं पिशाचें उठलीं नाचत गात !

वर पुन्हा पहातां उरीं कसेंसे होई
डोळ्यांचे खन्दक-जमे निखारा ल्यांत !

आकुंचित होई आवेगांत ललाट
थरथरुनी किंचित हल्ला उजवा हात !

पाहिले सभोतीं फोडुनि अन् किंकाळी
चक्रांत घातले मनगट आवेशांत !

कळेंत रवोच्या तुद्दन ये प्रहखण्ड
ओढला जाउनी तसा फिरे चक्रांत !

तनु दुभंग झाली आणि थांबले चाक
घंटाध्वनि घुमला गेभीर अवकाशांत !

पुणे १९३८

सहानुभूति

[जाति : दिंडी]

उमे भंवती प्रासाद गगनभेदी
 पर्थीं लोकांची होय दाट गर्दीं
 प्रभा दीपांची फुले अन्तराळीं
 दौळतीची नित चालते दिवाळी !
 कोपन्यासी गुणगुणत अन् अभंग
 उभा केव्हांचा एक तो अपंग
 भोवतींचा अंधार जो निमाला .
 हृदयिं त्याच्या जणु जात आश्रयाला !

जीभ झालेली ओरडून शोष
 चार दिवसांचा त्यांतही उपास
 नयन थिजले थरथरति हातपाय
 रूप दैन्याचे उमे मूर्त काय ?
 कीव यावी पण तयाची कुणाला
 जात उपहासुनि पसरल्या कराला
 तोंच येई कुणि परतुनी मजूर
 बघुनि दीना त्या उधाणून ऊर,

म्हणे, राहिन दिन एक मी उपाशीं
 परी लाभूं दे दोन घांस यासी
 खिसा ओतुनि त्या सुक्यां ओंजळींत
 चालुं लागे तो दीनबंधु वाट !

—आणि धनिकांचीं वाहने पथांत
 जात होतीं तीं आपुल्या मदांत !

प्रात

[शिवाजीचा सेनापती प्रतापराव गुजर याचा एके ठिकाणी पराभव होऊन तो पळाला. शिवाजीला ही वार्ता समजतांच रागाच्या भरांत स्थाने सेनापतीला एक निर्भत्सनात्मक पत्र लिहिले. तें वाचून आलेल्या उद्देश्याच्या आवेशांत प्रतापरावाने सात सरदारांसह येट शत्रूच्या छावणीत प्रवेश केला. या वेळ्या प्रयत्नामध्ये ते सातही वीर प्राणांस मुकले. कवितेची मुख्यात शिवाजीच्या पत्रापासून आहे.]

बेढांत मराठे वीर दौडले सात !

“ श्रुति धन्य जाहल्या श्रवुनि आपुली वार्ता
रण सोडुनि सेनासागर अमुचे पळतां
अबलाहि घरोघर खच्या लाजतिळ आतां !
भर दिवसां आम्हां दिसूं लागली रात ”
बेढांत मराठे वीर दौडले सात !

तें कठोर अक्षर एक एक त्यांतील
जाळीत चाललें कणखर ताठर दील
“ माघारीं बळणें नाहिं मराठी शील
विसरलां महाशय काय लावितां जात ? ”
बेढांत मराठे वीर दौडले सात !

वर भिंवई चढली दांत दाबती ओंठ
छातीवर तुटली पटबंदाची गांठ
डोळ्यांत उठें काहूर ओलवे कांठ
म्यानांतुन उसळे तरवारीची पात
बेढांत मराठे वीर दौडले सात !

“ जरि काल दाविली प्रभु, गनिमांना पाठ
 जरि काल विसरलों जरा मराठी जात
 हा असा धांवतों आज अरी-शिविरांत
 तब मानकरी हा घेउनि शीर करात ”
 वेडांत मराठे वीर दौडले सात !

ते फिरतां बाजुस डोळे किंचित ओळे
 सरदार सहा सरसावुनि उठले शेळे
 रिकिबींत टाकले पाय, झेलले भाले
 ढग जात धुळीचे दूर क्षणीं क्षितिजांत
 वेडांत मराठे वीर दौडले सात !

आश्चर्यमुरध टाकून मागुरी सेना
 अपमान बुजविण्या सात अर्पुनी माना
 छावणींत शिरले थेट, भेट गनिमांना
 कोसळल्या उल्का जळत सात दर्यात
 वेडांत मराठे वीर दौडले सात !

खालून आग, वर आग, आग बाजूनीं,
 समशेर उसळली सहस्र करूर, इमानी,
 गर्दीत लोपले सात जीव ते मानी
 खग सात जवाले अभिमानी वणव्यांत
 वेडांत मराठे वीर दौडले सात !

दगडांवर दिसतिल अजुनि तेथल्या टांचा
 ओढ्यांत तंगे अजुनि रंग रक्ताचा
 क्षितिजावर उठतो अजुनि मेघ मातीचा
 अद्याप विराणी कुणि वाञ्यावर गात
 वेडांत मराठे वीर दौडले सात !

माल्याचें मनोगत

[छंद : परिलीना]

कोठें हो जीवन ? जीव हो आर्त !
 आग ही असह्य बाहेर आंत !
 कोठें ना सहानुभूति
 कोठें ना स्नेह ना प्रीति
 कोठेंहि संगत सोबत नसे
 ओकान्त काळिज पिंजत बसे !

वाहतो नेहमीं उनाड वारा
 व्यापवी धुळीनें प्रदेश सारा
 ओततो रवि तो आग
 कठोर रात्रीचा राग
 कठोर कधीं त्या पाऊसधारा
 कापीत कापीत जातात उरा !

वाटतें बुलबुल कोयल यावे
 मंजुळ संगीत तयांनीं गावें
 जीवन-जाणोव सारी
 विरावी घटकाभरी
 येऊन कधीं तें घुबड मात्र
 भीषण भासवी अधिक रात्र !

वसंत येतांच उल्हास बाटे
 फुलेल वेल का ओखादी कोठें

पाहीन फुलांच्या हारी
 वेढीच आशा ही परी
 येतात जातात वसंत किती
 राहते भूमि ही तशीच रिती !

आहे का खरेंच नंदनवन
 फुलांचे रान अन् खगांचे गान
 निर्मळ जलाचा झरा
 मुगंधी शीतल वारा
 शल्य हें अधिक वा सुपण्याला
 केलेली कोणी ही कल्पना-लीला ?

कोठें ना जिवास मायेची ओढ
 नाहीं वा मुर्वींहि ध्येयाची जोड
 सार्थता जीविता नाहीं
 भक्तास दिशा या दाही
 कशास आयुष्य देवा, इतुकें
 शतकामागून जारीं शतके !

ऋण—

[दुनीत-पृथ्वी]

पर्दीं जव्हत बालुका वर उधाणलेली हवा
 जव्हास्तव सभोंवर्तीं पव्हतसे मृगांचा थवा
 पर्थीं विकलता यदा श्रमुनि येतसे पाषलां
 तुम्हीच कवि हो, दिला मधुरसा विसावा मला !

अहो उफळ्ला असे भंवति हा महासागर
 धुमालुनि मदान्ध या उसव्हतात लाटा वर,
 अशा अदय वादळीं गवसतां किती तारवें
 प्रकाश तुमचा पुढे बघुनि हर्षती नाखवे !

असाल जव्हलां तुम्ही उजव ज्योति या लावतां
 असाल कढलां असे, प्रखर ताप हा साहतां;
 उरांत जखमांतली रुधिर-वाहिनी रोधुनी
 असेल तुम्हि ओतली स्वर-घटांत संजीवनी !

नकोत नसलीं जरी प्रकट स्मारकांचीं दळें
 असंख्य हृदयीं उभीं असत आपुलीं देवळें !

उमर खैयाम

[शार्दूल-विक्रीडित]

पुष्पांची पसरीत रास अपुल्या पाऊलबाटेवरी
सहाद्रीमधल्या दऱ्या कवण हा पांथस्थ हो आकमी ?
न्यारी वेष-तच्छा, झगा हुळझुळे पायावरी रेशमी
मुद्रा शांत उदास, केश रुळती किंचित् हिमानी शिरीं.

सोन्याची सुरई करांत, उसके त्यांतूनिया वारुणी
फेसांतील छटा पहा, वितळ्लीं रत्ने जणूं आरुणी !
आहे वृद्ध कवी परी सहचरी रंगेल ये संगतीं
वस्त्रांतून जिच्या फुले नवतिची उन्मादशाली रती !

देखा, चाहूल लागतां फुलतसे वाटेंतला ताटवा
त्यासी बाहुनि जादुगार जगता संदेश सांगे नवा-
वृक्षाखालिल सावर्णींत सखिच्या संगें सुराप्राशन
गाणे गात रसाव्यसें मग मरुभूमीवरी नंदन !

केला कुंभ कुणी कुठें वसतसे कुंभार तो हुन्हरी ?
राहे तो मशिदींत वा रमतसे या उंचशा मंदिरीं !
आहे निर्गुण का ? कशास श्रमसी या अक्षरांच्या रणीं !
आमंत्री पसरून बाहु इकडे ही ' द्राक्षकन्या ' गुणी !

विजयोन्माद

मी जिंकलों ! मी जिंकलों !

ओतीत या विष सर्प हो
जहरी भरा जगि दर्प हो
गिल्ण्या हलाहल शंकरा—
परि शक्त मी अजिं जाहलों
मी जिंकलों ! मी जिंकलों !

शरवृष्टि वक्षीं होउ द्या
उत्का नभांतुन वर्षु द्या
दावानलीं दङ्गु द्या दिशा
निःशंक त्यांतुन चाललों
मी जिंकलों ! मी जिंकलों !

कर वादव्या, वर तांडव
शिरि घाल विद्युत—मांडव
उरि शैल वा, सायुज्यता—
वज्रामधें मी पावलों
मी जिंकलों ! मी जिंकलों !

तेजार्णवीं नव पोहलों
आकाश व्यापुनि राहिलों
आतां तमा कसली तरी
संजीवनीमधिं नाहलों
मी जिंकलों ! मी जिंकलों !

शेवटचे पान

[जाति : कोकिळा]

आवर पद हे मत्त प्रवासी,-
पहा जरा परतून प्रवासी, पहा जरा परतून्

घेत सुगंधाचा मागोसा
अलीपरी आलास विलासा
आणि फुलोरा लुद्दन जासी नव वेलीवरतून्
प्रवासी पहा जरा परतून्

कलेकलेने चान्द खरोनी
आवस आली माझ्या गगनी
तोंच उदेले दोन सुधाकर सुन्दर नयनांतून्
प्रवासी पहा जरा परतून्

आणि चान्दणे सवे घेडनी
दुणाबुनी तम जासी निघुनी
कशी साहुं रे धुन्द रात ही बाहेरुन आंतून्
प्रवासी पहा जरा परतून्

क्षणभर येऊन क्षणभर राहुन
क्षणभर हांसुन क्षणभर पाहुन
क्षणांत जासी चार युगांचा घाव उरीं घालून्
प्रवासी पहा जरा परतून्

वाळवण्ठि तूं एक पदाती
 ना कुणि सोबत ना साङ्गाती
 पायतऱ्यां पेटेल आग उदाम शिरावर ऊन्
 प्रवासी, पहा जरा परतून्

परत पाखरा, खन्त कशाला
 घालिन तमुची तुला दुशाला
 उन्नत माझे ऊर उशाला घोष तुझा ज्यांतून्
 प्रवासी, पहा जरा परतून्

जाणारच का-सुखांत जा तर
 बाग मोहरो तव बाटेवर
 माग घेत तव चंद्र पुनेचा येवो गगनांतून्
 प्रवासी, पहा जरा परतून्

शेवटले जा पान मिटूं दे
 सुखेनैव यापुढे तुदूं दे—
 हृदयाचे रेशीम पदीं तव बसलेले गुंतून्
 प्रवासी, पहा जरा परतून्

उषःकाल

[जाति : माधवकरणी]

झाला उषःकाल राणी !

हिमबिंदू बिलगुनी फुलांना पानांना बसती
 हलती हलु वान्यावरती
 जोजवती जणुं नवथर बाला हीं बाळे चिमणीं
 झाला उषःकाल राणी !

निळवन्तीच्या फुलूं लागल्या कळया कुंपणावरी
 येउनि रात्रीच्या प्रहरीं
 परत जायचे विसरुनि गेल्या वनदेवी कोणी
 झाला उषःकाल राणी !

माणिकमोत्यांची पायाशीं घालुनि बरसात
 बसे संन्यस्त पारिजात
 थाढुं लागला सुगंध वारा तो वातावरणीं
 झाला उषःकाल राणी !

वनराईतुनि उढूं लागलीं करीत किलबिल तीं
 पाखरे, अन् गगनीं जातीं
 सोन्याच्या दर्यात गलवते जणुं गोजिरवाणीं
 झाला उषःकाल राणी !

इन्द्रनील ओटींत घेउनी शिंपित भंबतालीं
 आली निर्झरिणी, आली

स्वव्यावर्ते खडकावर हंसापरी शुभ्र पाणी
झाला उषःकाल राणी !

किनारती कनकाच्या धारा उदयगिरीवरती
जगावर अभिनव ये कांती
समूर्त झाली महाकर्वांची काय दिव्य वाणी
झाला उषःकाल राणी ! .

स्वप्रांचा वा खजिना घेऊनि लगवगिने रात्र
गेली, चुकोनिया मात्र
उषास्वप्र हैं उरले मार्गे—तुजसाठीं रमणी
झाला उषःकाल राणी !

नाथिक १९३७

तूं उंच गडीं राहसि-

[गश्तः भिष्णीण]

तूं उंच गडीं राहसि गे राजकुमारी,
रानांत फिरे गाँव्हित मी धाम दुपारी !
प्रीतीस तुझ्या पात्र न हा दीन दिरिद्री
शब्दास्तव सम्राट तुझ्या तिष्ठति दारी !
आकाशिं भिडे ती तब गर्वाढ्य हवेली
कङ्गाल कुटी केवळ-ही दौलत सारी !
सुग्रास तुझ्ये भोजन पात्रांत रुपेरी
कष्टार्जित थार्झित इथें मात्र जवारी !
विश्रान्ति तुला मंचकिं देतात दुशाला
बाहूच उशाला मज भूमीच पथारी !
वाक्यरणि ओढीत असे जीवन-रिक्षा
पुष्पाकुल भूर्मात तुळा मार्ग किशोरी !
काव्यांतिल कोमेजुन जाईल फुलोरा
अन् कण्टक येतील करीं मात्र विखारी !
स्वप्रांसह जाईल सखे, रात्र सरोनी
येतां रवि माथ्यावर संपेल उभारी !
तूं हंस निवासास तुझ्या योग्य हिमाद्री
साहेल कसें जीवित या रुक्ष पठारी !

प्रीतीविण

[गङ्गल : भिष्णुण]

प्रीतीविण प्रासाद गमे शून्य जिवाला
 येईल चितेचीच कव्हा इंद्रमहाला !
 प्रीतीविण पुष्पांतिल लोपेल सुगंध
 प्रीतीविण ज्योत्स्नेंत पहा दाहक ज्वाला !
 प्रीतीस नको तख्त नको ताजमहाल
 प्रीतीस हवी प्रीति, वृथा खन्त कशाला ?
 प्रीतींत फुलें जीवन, प्रीतींत सुखाशा,
 प्रीतीविण दावानल ग्रासेल भवाला !
 प्रीतीसह मागावर येईल वसन्त
 प्रीतीविण अन् जीवन शोषेल उन्हाला !
 वक्षावर विश्रान्त तुझ्या होईल माथा
 बाहूंत तुझ्या रक्षक लाभेल दुशाला !
 हक्तांत सख्या, घालुनिया हात प्रवासा
 ये संगति, प्रीतीवर ठेवून हवाला, !

नदीकिनारीं--

[जाति : चंद्रकांत]

नदीकिनारीं लवून पिंपळ बघतो पाण्यांत
 अन् पर्णांची जलराणविर उधळी बरसात !
 लतालतांवर खोलुनि बसलीं फुले अन्तरङ्ग
 लुटण्या ते मधुकोश रुंजती भंवताली भृंग !
 कडेकपारीवरुनी दौडत निर्झर हा आला
 कुजबुज कांहीं करीत बिलगे नदिच्या हृदयाला.
 आकाशांतुन घनश्याम आव्वती धरणीला
 आणि सखीच्या गळ्यां घालती मोत्यांची माला !
 कणाकणांतुन घ्या कानोसा, अवघ्या सृष्टीत
 ऐकूं येइल सुखमय मंगळ प्रेमाचें गीत !
 ग्रहताञ्यांचे रासनृत्य हो गगरीं दिनरात
 पक्षापरि सृष्टीच दडे प्रेमाच्या घरच्यांत !
 विसरुन वैकुंठांतिल यास्तव आसन श्रीमन्त
 हृदयाहृदयामधून राहूं लागे भगवन्त !

नाशिक १९३५

पाचोळा

[जाति : दिंडी]

आडवाटेला दूर एक माळ
तरु त्यावरती एकला विशाळ
आणि त्याच्या बिलगूनिया पदास
जीर्ण पाचोळा पडे तो उदास.

उषा येवो शिंपीत जीवनासी
निशा काळेखीं दडवुं द्या जगासी
सूर्य गगनांतुनि ओतुं द्या निखारा
मूक सारें हें साहतो विचारा !

तरुवरचीं हंसतात त्यास पानें
हंसे मुठभर तें गवतही मजेनें
बाटसरु वा तुडवीत त्यास जात
परी पाचोळा दिसे नित्य शान्त !

आणि अंतीं दिन एक त्या वनांत
येइ धांबत चौफेर क्षुब्ध वात
दिसे पाचोळा, घेरुनीं तथातें
नेइ उडवुनि त्या दूर दूर कोठें !

आणि जागा हो मोकळी तलाशीं
पुऱ्हा पढण्या वरतून पर्णराशी !

बंदी

[जाति : दिंडी]

तोरणाच्या रमणीय चौकटीला
धरुनि राघू पंजरीं ठेविलेला
पडे पुढती फळ रत्न-पुंज लाल
आर्त डोळे पण धुंडतात नील !

तोंच नीलांतुनि कुणी जातभाई
पिंजऱ्यांशीं झापून हळू येई
भाव ढोळ्यांतुन दाटले भरारा !
आणि कैदी विसरून जाय कारा !

चोंच लावुनि चोंचीस क्षण बसावें
नयन नयनाला क्षणभरीं मिळावे
भावनिर्भर कुजबूज करुनि कांहीं
अन्तरींची ते दाविती व्यथाही

मालकाची चाहूल तोंच लागे
जातभाई उडुनिया जात वेगें
आणि बंदी-खग क्षुब्ध होत भारी
मारि धडका धडधडा बंद दारी !

शान्त झाला अन् शेवटीं शिणोनी
जाय भरुनी पण पिंजस पिसांनी !

आव्हान

[जाति : भूपालि]

बलवन्ता, आव्हान्
 बळीचे बलवन्ता, आव्हान्
 असेच चालूं दे चहुंकडुनी अखण्ड शरसंधान् !

रक्तानें न्हाली
 तनू ही रक्तानें न्हाली
 आणि चाळणी जरी छातिची पिंजुनिया झाली-

काळजांत उठती
 कळा जरि काळजांत उठती
 बळी गिळाया घारगिधाडे घोटाळत वरती !

लवहि न आशंका
 परन्तु लवहि न आशंका
 समर पुकारित राहिल नित हा रणशाली डंका !

बुरुजावरति निशाण्
 उभें हें बुरुजावरति निशाण्
 किरीट उज्ज्वल चढो शिरावर वा होवो शिरकाण् !

बायरन

[सुनीत : शार्दूलविक्रीडित]

वेगे आदव्यती प्रमत्त गिरिशा लाटा किनाच्यावरी
पाषाणीं फुटती पिसूनि कणिका लक्षावधी अम्बरीं
आणी झिंगुनि धावती पुनरपी झुंजावया मागुनी
भासे वादळ भव्य उग्र असले त्या गर्व-गीतांतुनी !

अन्नांच्या शकलांमधून तव्ये, भासे जसा भास्कर
शब्दांआडुनही त्वदंतर दिसें उन्मत्त अन् चंचल !
केव्हां बद्ध सुपर्ण पंख उधव्यी तोडावया अर्गल
केव्हां नाजुक पाकळ्यांत अडके बांगेतला तस्कर !

काळाच्या कवि, वालुकेवरि तुवां जीं रोवलीं पाऊले
नाहीं दर्शविण्यास शक्त पथ तीं-आणि नसो तीं तरी
आहे आग जगांतली जरि नसे संगीत स्वर्गातले
तत्त्वांचा बडिवार नाहिं अथवा ना गूढशी माधुरी.

जेथें स्थणिडल मानसीं धगधगे विच्छिन्न मूर्तीपुढे
तेथें शिंपिल शारदा तव परी शीतोदकाचे सडे !

प्रतीक्षा

[जाति : केशवकरणी]

तीर मारला तुम्हिच नेमका मुक्त पांखरावरी
जात तें असतांना अंबरी

हतबल होउन आणि बापडे पडतां पायावरी
निष्ठुरा, कसें जाहलां दुरी ?

दूर जाहलां कसें म्हणूं पण असतां मूर्ती तरी
सदा या हृदयाच्या मंदिरीं

कुठें जिवलगा, शिकलां असली कठोर जादूगिरी
जुलुम कां असला अबलेवरी !

ओतून चंद्रिका आग लावली अशी
दरनिशीं भिजे ही अश्रूनीं मम उशी
कर गळ्यांत घालुन मान कापली कशी !
मवा पेरुनी फुलाफळांचा बहर यायचा परी
परंतू गेला शेतकरी !

वसन्त ऋतुनें आम्रावरची बहरुनि ये मंजरी
उडाला कोकिल कोठें तरी !

किती सारुनी दूर झालरी टक लावूं दुरवरी
प्रियकरा, शूल्य क्षितिजावरी

रोज उगवती चंद्रसूर्य ते परि माझ्या अन्तर्री
नेहमीं काळोखाची दरी

मी सुखांत असतां मऊ परांच्यावरी
या संगमरवरी शीतल सौधांतरीं
कां चूड फेकली सर्व वैभवावरीं
विज्ञवाया हा वणवा राया, येशिल का लौकरी ?
ना तरी उतरिन मी पायरी !

नाशिक १९३३

आश्वासन

[जाति : द्राक्षकन्या]

भांडार प्रीतिचें भरलें, कां धनचिन्ता,
दशदिशां चांदणें, कां पणतीस्तव झुरतां,
आकाश-पथांतुनि नक्षत्रापरि फिरतां
घरट्याचा केंवा कशास प्रणय-भ्रान्ता !

डोहावर देउळ चिराचिरा खळलेला,
पारावर वरतुन पाचोव्या पडलेला,
तो कळस कोसलुन अध्यावर अडलेला,
मूर्तीला बिलगे तरी कुणाची माला !

तूं ऐस गडीं वा पडशाळेच्या कोनीं,
तूं नीज परांवर वा पर्णावर रानीं,
फुलरास फुलो वा फुलो निखारा चरणीं,
तूं राजा आणिक तुझी प्रिया, मी राणी !

प्रकाश-प्रभु

[जाति : अंजनी]

घट तेजाचे भंवती ओतित
 असंख्य रवि-राजाचे प्रेषित
 महाद्वार पूर्वेचे खोलुन क्षितिजावर येती !

चराचरांचे घेउन जीवन
 करांत, उदयाद्रीवर मागुन
 टाकित पद गंभीर येतसे परमेश्वरमूर्ती.

आणि प्रभूचे आरुण, मंगल
 पडतां क्षितिजावरती पाउल
 जणुं अभीच्या उदूं लागल्या लाटा भूवरती.

करांगुली तेजोमय लागुन
 मेघखंडही दुभंग होउन
 ज्योती उज्ज्वल निघुनी आंतुन गगना आक्रमती.

करण्या सम्राटांचे स्वागत
 नटलेली भू, नटले प्रवत
 पुष्पदलांतिलही नटलेली नाजुक हिमवंती.

या माझ्या हृदयावर देवा,
 पवित्र अपुले पाउल ठेवा
 अद्यापी अंधार रात्रिचा रेंगाळत अंतीं.

राहिल चरणांची हृदयीं खुण
 उरतिल अंतरिं तेजाचे कण
 रात्रीमागुन रात्र येउं द्या कंसली मग खंती ?

मेघास

थांब थांब परतुं नको रे घना कृपाव्या,
अजुनि जाळतोच जगा तीव्र हा उन्हाव्या !

अजुनि पायिं भासतात पसरले निखारे
उसळतात अजुनि गगनिं पेटलेच वारे
मरुनि पडत तरुवरुनी पांखरें तबाला !

तगमगुनी टाकितसे भूमि ही उसासे
शून्यहृदय होत नदी हंसत विकट भासे
रखरखती दाहि दिशा उफळतात ज्वाव्या !

हतभागी दिसत तरु जाळत्या उन्हानें
पायाशीं पडलेलीं गळुनि दग्ध पानें
आशा जणुं पिचलेल्या लगटती जिवाला !

बांधावर बसुनि नजर बांधुनि आकाशीं
तडफडतीं गाइगुरें पाहुनी उपाशीं
शेतकरी बैसे कर लावुनी कपाव्या !

गर्जत ये, ओढित ये आसुड तडितेचा
गर्वेन्नित माथा तो नमव भास्कराचा
लोकाग्रणि नमवि जसा मातल्या नृपाव्या !

भाव-कणिका

- १ -

तूं गगन-महालीं वससी वैभवशाली
 मी पायपथाच्या धुर्वींत खपतों खालीं
 गुदमरुन उभा मी अथांग या गर्दींत
 या कोलाहलिं तुज आळवतों मधु गार्नीं
 स्वर-लहरि कधीं ला रिघतिल का तब कार्नीं ?

- २ -

हें हृदय नसे परि स्थंडिल धगधगलेले
 आशांचे इंधन अखंड त्यावर चाले
 हें जीवन कीं हें मृगजळ एक विराट
 मृग आर्त धांवती दूर, सारखे दूर
 अन् क्षितिजावरतो सदा जलाचा पूर !

- ३ -

रे परत पांखरा, परत जायचे आज
 ये अस्तगिरीवर क्षणाक्षणाने सांज
 रवि सुवर्ण-तारुसम लोपेल समुद्रीं
 पसरील पंख काळोख निळ्या आकाशीं
 ये गाऊं तोंवर, बैस जरा मजपाशीं !

- ४ -

एकाग्र मनाने पूजित होतों मूर्ति
 मिठलेस्या ढोळां दिसे दिव्यशी दीसि

कां जागृत केलें करुनी भग्न समाधी
 अन् ऐकविलें तें सत्य कठोर विधान
 “ रे देव नसे हा, असे मात्र पाषाण ! ”

- ५ -

रेखलें मनोहर हें रमणीचें चित्र
 कमलापरि फुललें दिसे गात्र नी गात्र
 उफुल स्तन ते, कुंभ जणू कनकाचे
 जडविलीं जयावर आणि माणके लाल,
परि हृदय त्यांतले कधीं काय रेखाल ?

- ६ -

ही वाट वनांतुन गर्द भरे अंधार
 मावके विधूची कर्धीच बारिक कोर
 हा घुमे पिशाचापरी तरुनि वारा
 चमकती दूरवर तुळ्या घरांतिल ज्योति
 पद पुढे ढकळतों विसंबून त्यावरता !

ध्यास

[अभंग]

चांदण्याचा झोत
माझ्या मनांतुन

झरे नभांतुन
ध्यास तुझा

निर्झराचा नाद
माझ्या अन्तरांत

घुमे पहाडांत
हांक तुला.

जुन्या देवव्यांत
माझ्या जीवनांत

उजळते वात
प्रीति तुझी.

निळ्या आभाळ्यांत
बेडी माया धावे

पाखरांचे थवे
तुझ्याकडे.

निश्चीं स्मशानांत
उरीं घडघडे

रात्रिंचर रडे
तुझ्यासाठीं.

नाशिक १९३२.

निर्माल्य

[सुनीत]

होता मोहरला वसन्त नुकता ढाळीत मार्गी फुले
 होते धुन्द सुवास ते चहुंकडे विश्वामधें दाटले,
 स्वप्नांच्या कमलीं अलीपरि दडे रात्रीं सुखें अन्तर
 आणो पंख उभारवून दिवसा झापूं बघे अम्बर !

येशी दृष्टिपथांत तूं, जणुं उभी प्राचीवर्गी हो उषा
 झाला आरुण जीवनौघ, भरला आल्हाद दाही दिशां !
 मूर्तीं मोहक गौर, गोल मुख अन् किंचित् निळया लोचनीं
 वाहे मन्थर आणि जीवनमयी ती भावमन्दाकिनी !

साधी वेषतज्हा तयांतहि खुले ती आकृती लालस
 डोळ्यांतूनच भावबन्ध जडले-प्रीती असे डोळस !
 जाण्याला निघसी अचानक पुढें, व्याकूलसी पाहुनीं,
 गंगा लोपुनि गर्जना करित तो सिंधूच नेत्रांतुनी !

आणी गेलिस तूं-वसन्तहि सखे गेला तुझ्या संगती,
 पुष्पांतील उडून गंध उरलें निर्माल्य हें भोंवर्तीं !

जीवन-लहरी

[जाति : जीवनलहरी]

- १ -

रात्र अशी अन्धेरी
तेवत ना दीप कुठें
चुकलेली चाकोरी
अन्थरले पर्यं काढे
तूंच इथें पाठविलें
तूंच दिवे माळविले
पंकीं पद पडतां मग
बघशी कां रागानें ?

- २ -

आशा रात्रीं रचते
बैभवशाळी नगरी
अनुभव परि तुडवित ती
येतो दिवसां दारीं
करुनीया विकट हंसें
आशेला आणि पुसें
बेढ्यापरि बसशी कां
रात्रीची जागत तूं ?

- ३ -

मातीचा इमला हा
कणकण हळु ढांसव्हतो

अविरत नद काळाचा
 भंवताळीं फेसळतो
 लाटा उठती, फुटती
 भिंती पडती, बुढती
 अन्तीं अवशेष नुरे
 हीच असे का नियती !

पावनस्थिर्दिति

जाति : शामाराणी]

सरणार कधीं रण प्रभू तरी
हे कुठवर साहूं घाव शिरीं ?

जमूं लागला तिमीर भोंती
विदीर्ण झाली जारि ही छाती
अजून जळते आंतर ज्योती
कसा सावरूं देह परी ?
सरणार कधीं रण प्रभू तरी !

होय तनूची केवळ चाल्ण
प्राण उडाया बघती त्यांतुन
मिटण्या झाले अधीर लोचन
खड्ग गळाले भूमिवरी
सरणार कधीं रण प्रभू तरी !

पावन-स्थिर्दिति पाउल रोबुन
शरीर पिंजे तों केले रण
शरणागतिचा अखेर ये क्षण
बोलवशिल का अतां घरीं ?
सरणार कधीं रण प्रभू तरी !

सैगल

[जाति : चन्द्रकला]

भर भार्गात कधीं ऐकतां तव मंजुळ गान
 अडखलुनी जार्गी थांबतो क्षणभर बेभान !
 शब्दशब्दाच्या घटांतुन ओसंडे भाव
 पारिजातकाच्या फुलांचा कोमल वर्षाव !

मंद लयींमधली आरेता अन् मोहक झार
 तप्त कांचनाची जणूं तूं खेचतोस तार !
 प्रशान्त ओहळते स्वरांतिल सुंदर मार्दव हें
 गहन भावनांची गमे ही जान्हवीच वाहे !

घालविस्या रात्री आठवे, त्या गोदाकांठीं
 घाटावर माथें टेकतां विश्रांतीसाठीं,
 काळोखांतुनि ये दुरोनी दिव्य तुळा नाद
 जीर्ण देवलांच्या तटावर घुमवित पडसाद !

हृदयांतील रणे जाहलीं क्षणामधें शान्त
 आणि विस्मृतीच्या नाहली चांदण्यांत रात !
 अशीच संगीते आळवीं तुळीं कलावन्ता,
 घडिभर जागव रे आमुची अशीच मानवता !

कुतूहल

[जाति : चंद्रकांत]

लघले होते फुलुनि ताटवे नव्या बसन्तांत,
 चंद्र बिलोरी शिपित होता रजतानें रात;
 बसले होतों हिरबर्धीत गुणमुणत भावगीत;
 आशा पक्ष्यांपरी उडाल्या होत्या गगनांत;

तोंच अचानक फुले कोळुनी पडली ओंजळभर,
 आणि खोडकर तुझे हात ते आले सांद्यावर !
 कलेकलेने चंद्रापरि ते म्रेमहि मावळले,
 शीड फिरवुनी तारुं आपुले माघारी बळले;

आज मुन्हां त्या जागी येतां तुटलेले धागे
 ताटव्यांत या दिसती अजुनी, हो अंतर जागें;
 आज नसे ती व्याकुलता, ना राग, न अनुराग,
 विश्वन गेली कधींच, जी तूं फुलविलीस आग;

मात्र कुतूहल केवळ वाटे बळतांना पाऊऱे,
 किती जप्पांवर उधळलींस वा उधळशील तूं फुले !

अससि कुठे तं-

अससि कुठे तं ? ढगांत दडती मिनार ज्यांचे निळे
 सुवर्णदीपामधें स्नेहमय वात जिथें पाजळे
 त्यागुनि शेषासना विहरते श्रीदेवी ज्या स्थळीं
 पायघळ्यास्तव जिथें शिंपती मोत्यांच्या ओंजळी
 जिथें परांच्या शय्येवरती विलासतें यौवन
 अधिकाराचें जिथें विराजे सुखकर सिंहासन
 अससि काय तं त्या प्रासार्दीं, विभवयाच्या संगती
 भग्न उसासे पण तेथुनही वान्यावर वाहती !

अससि कुठे तं ? रूप सृष्टिचें प्रकट जिथें जाहले
 जिथें चराचर मंगलतेनें शुचितेनें नाहले
 नितळ शीत जळ संथ गतीनें नदीमधें झुळझुळे
 हार सृष्टिचा निखलुनि मोती अेकअेक कीं गळे
 दाट आमराईत विसावा वितरितसे सावली
 मोट उपसते विशुद्ध जीवन-गंगा विहिरींतली
 वससि काय तं झोंपडींत त्या किसानगोपांसवें
 तिथेंहि पडतीं धुळीमधें पण जळजळतीं आसवें !

अससि कुठे तं ? जिथें प्रभूची मूर्ति उभी मन्दिरीं
 रसाळ गीतें भक्तजनांचीं दुमदुमर्तीं अम्बरीं
 सुगन्धमय धूपांचा परिमळ वातावरणीं भरे
 मृदुंग झांजांतुनी शिरपती भक्तिमुद्घेचे झेरे

मायापाश जिथें तुटलेले, जिवाशिवाची मिठी
 विरक्तता जेथून पाहते पैलजगाच्या तटीं
 अससि काय तू मनिदरांत त्या भक्तमंडवासह
 वैफल्याची तिथेंहि जळते चिता कधीं दुःसह !
 अससि कुठें तू—अखण्ड मानवयात्रा तुज शोधते
 अथवा अससी मृगजल, परि जें प्रगतिपर्थीं ओढते !

भक्तिभाव

क्षण अेक तरी तूं येशिल का ?
 चरणाच्या स्पर्शे तव मंगल
 पावन घर मम करशिल का ?

मिरवणूक ये वाजत गाजत
 नृपापरी तूं तीत विराजत
 दुमदुमती जयनाद तुझे नित
 वैभव तें विसरून घडीभर
 स्वागत हें मम धेशिल का ?

जीवनसुम तुजसाठीं उमलें
 कुललें, मोहरलें, परिमळलें
 भावपराग उरीं थरथरले
 ढवूनिया लतिकेवर खालीं
 भक्तिभाव हा बघशिल का ?

अथांग महती जाणत अन्तर
 अलंकारलें श्रमून मन्दिर
 अवधें भंवती निर्मल सुन्दर
 जाणुनिया मम अथांग प्रीती
 हृदयाशीं मज धरशिल का ?
 क्षण अेक तरी तूं येशिल का ?

नेता

बीरा, अमित तुझा महिमा !

पहांटपक्षाचा हो आरव
ओसरूं लागे काळोखाणव
उदे उमाठ्यावरती अभिनव
पूर्वेला सुषमा !

अगाध किमया तुझिया हार्ती
फुलविसि पाषाणांतुन ज्योती
रजःकणांवर ये स्पर्शं ती
रत्नांचीच कमा !

शान्ततेंत तव भरे रणांगण
दयेमधें निर्दय आत्मार्पण
नम्रतेंत निधरि विलक्षण
बैरांतहि प्रेमा !

पायदर्ढीं पडलेस्या दलितां
रुधिरानें-न्हालेल्या जगता
दीप दाविला तुवां प्रेषिता,
उजव्यायास तमा !

तव घर धरती, दौलत काम्बळ
सुमनाचें मन, वज्राचें बळ
ध्येयसाधनाला तव केवळ
क्षितिजांच्या सीमा !

येहल उदया सोन्याचा दिन
तुटेल हें पोलादी बन्धन
दिसतिल अगणित देव्हाच्यांतुन
तुझ्याच रे प्रतिमा !

शिक १९३२

बालकवि

[कणिका]

हे अमर विहंगम ! गगनाचा रहिवासी !

त्या नीलसागरावरचा चतुर खलाशी !

प्रिय सखा फुलांचा, ओढ्यांचा सांगाती

त्यांच्यास्तव धुऱ्युनि ताराकण आकाशी

आणसी धरेवर अक्षर या धनराशी !

मुंबई १९३८

बनराणी

[जाति : द्राक्षकन्या]

घट हले शिरावर चरणचालिने धुन्द
 भिजविते मुक्त-जल पदर रेशमी रुन्द
 क्रीडतात कुन्तल कुरळ कपाळावरती
 गुणगुणती कंकण करांत यौवन-छन्द !

डोंगरी हवेची देहलतें भिरास
 की द्राक्षांचा घड मोहरला भरघोस
 ड्याधाचा नयनीं किरणविलास अधीर
 वक्षावर बहरे नवतीचा उल्हास !

कान्तीत केतकी केवळ घवघवलेली
 कच्चभुजंग मानेजवळी विळखा घाली
 रविपरी उदेला प्रणयाभी हृदयांत
 प्राचीसम म्हणुनी आरुणता ये गाळी ?

पलिकडे खळाळे निर्मळ निळसर पाणी
 उसुंग तरुंची उभी सभोती श्रेणी
 अेकाकी धूसर पाउलवाट मध्ये ही
 तिजवरुन विहारे बनामध्ये बनराणी !

देवाच्या दारीं

[अभंग]

- १ -

नाम तुझें गातीं	गाती थोरसान
दारीं तुझ्या दीन	दान घेती
चिखलांत येतां	मूळ माखोनिया
प्रेमे न्हाऊं तया	घालतोसी
किंवा ज्याचा प्राण	भुके कासाविस
त्याला दोन घांस	भरविसी
आणि येतां कोणी	पांगळ्या वा खुळ्या
त्यालाहि तूं लळा	लावितोसी
केव्हांचा रे उभा	मीहि तुझ्या दारीं
उशीर कां परी	आज असा ?
तूंच भक्तासाठीं	सोसलीस झीज
आणि आतां नीज	कशी आली ?
किंवा दारीं तुझ्या	आलों रित्या करीं
म्हणोनिया दूरीं	राहिलास ?
अपेक्षिसी देवा,	काय नजराणा ?
कारण तूं राणा	जगताचा
पावलांत तुझ्या	गुंतलेले मन
काय अन्य धन	माझ्यापाशी ?

उधळित आज डोळे तुझे ओले	भक्तीचींच फुलें करीन मी !
तूंच पाठविलें नाहीं कोणी दिला	हाटांत या मला वाटाड्याही
वाटा कितीतरी बालमन कसें	तूंच निर्मित्यासे चुकेल ना ?
तूंच दिलें माझ्या पंकीं पाय माझे	डोईवरी ओऱ्यें रुतविले
तूंच जागोजाग राहिला न वेळ	मांडलेसी खेळ ध्यानीं माझ्या
आणि आतां होतां कां रे देवराया	वेळ परताया कोपसी तूं ?

कोण्या बैभवांत विसरसी दीन	होऊनिया लीन लेकरांना ?
म्हणतात तुझ्या पुकारती सन्त	दयेला न अन्त थोरी तुझी
चिमण्यांच्या घरा केवढी विशाल	लावसी मशाल दया तुझी !

जब्यंतले जीव	तापल्या दुपारीं
बाळ्वंटावरी	ओढसी तूं
पाहसी तूं शांत	त्यांची तगमग
कोणाचा हा राग	कोणावरी ?
कोण गुन्हेगर	क्षमावन्त देवा
क्षमेचा अन् ठेवा	कोणासाठीं ?
तुझ्या माहेस्याचीं	प्रचंड पुराणे
गमतीं तराणे	अर्थहीन !
तुझी पाषाणानें	पहिलीच मूर्ति
घडविली, मति	थोर त्याची !
आणि आतां त्याच	मूर्ति पुजबून
वेढे विडम्बन	करतात !
असो, भलेबुरे	वदलीसे वाचा
काय मानायचा	त्याचा राग
निखाऱ्यांत बद्ध	असतांना पाय
अपेक्षिसी काय	संकीर्तन !

१९३७

- ३ -

आणि आज मन	शंकित हैं होई
आहेस कीं नाहीं	मुळांत तूं

भित्या भावनेला	शोधायासी धीर
पाषाणास थोर	मीच केले
दुर्बलता माझी	दडवाया गेले
अधिक जाहले	दुर्बल मी
टाकूनिया शख	सोहूनिया रण
वाचवाया प्राण	येथ आले
भीरुतें माझ्या	तुझे संगोपन
मीच केले भन	रंजवाया
परततों आतां	रणांत माघारा
शूरांना निवारा	समरांत
माझ्या जीवनाचा	मीच शिलेदार
व्यर्थ हा पुकार	तुझ्या दारीं
आहेस कीं नाहीं	आज नसे चिंता
दोहरीमधें आतां	भेद नुरे !

टिळकांच्या पुतळ्याजवळ

[जाति : द्राक्षकन्या]

पुळींत टेकले माथें श्रांत अधीर,
दर्यावर होता वाहत मन्द समीर,
काजवळे होते गगनाचे कंगोरे,
कळोवळ अन्तरि कांहिं तरी काहूर !

उहाम निराशा करि तांडव हृदयांत,
घोंगावें वादळ जेंवीं जीर्ण गडांत,
सांदींत बसूनी रातकिड्यांची सेना
निज आक्रोशानें निनादवी घन रात !

तों वळले डोळे नकळत बाजुस वरती,
हृषींत डोंगरापरी भेरे ती मूर्ती,
क्षण अेक आंतला शान्त गलबला झाला
ओसरतां वारा जशी स्थिरावी ज्योती.

ती कणखर मूर्ती धीट मराठी थाट
आदळ्यो जीवर अजून पश्चिम-वात,
ती अजिंक्य छाती ताठर अन् रणशील
जी पाहुन सागर थबके, परते आंत !

कळाळ खोपटीं कोळ्यांचीं पायाशीं
वर असीम गगनीं नक्षत्रांच्या राशीं,
तम-लांछित सागर पसरे या बाजूस,
उन्मत्त गोपुरे दूर टेकडीपाशीं !

तें होतें जीवित-हातीं धरनि हूताम्
 खब्बखब्बती ज्यांवर दृढ़ पोलादी पाश,
 ध्वज चदवायाची एक अदम्य मनीषा,
 तें होतें जीवित-अन् हा जीवितभास !

कण क्षुद्र घेउनी सुखदुःखांचे हातीं,
 बेहोष धांवतों जीवन मार्गावरती,
 पर्णपारि वाच्यावरती हलतों, झुलतों
 जों धुर्कीत लाभे अखेरची विश्रांती !

हें जीवन कसलें, ही मरणांची माला,
 मासोळी झटते तोडायास गवाला,
 दर्यावर वाहे दुभंगलेली नाव
 क्षण खालीं वरती, क्षणांत आणि तव्याला !

समिधाच सख्या या--

दूरस्थ कुणी दे तुझ्या करीं ही कविता
 वाहतें जिच्यांतुनि त्याची जीवन-सरिता,
 खळखळे, अडखळे, सुके, कधीं फेसाळे,
 परि अखण्ड शोधे वाट समुद्राकरितां !

खडकाळ प्रान्त तो ही जेथून निघाली,
 पथ शोधित आली रानांतून अकेली,
 नच रम्य राउळे, कलापूर्ण वा घाट
 अंकुरती तुरळक परि तीरावर वेली !

नव पर्णाच्या या विरल माणळवाखालीं,
 होईल सावली कुणा, कुणास कहाली,
 तोषेल कुणी, शापील कुणी दुषास,
 “ या जब्बोत समिधा-भव्य हवी वृक्षाली ! ”

समिधाच सख्या या, त्यांत कसा ओलावा,
 कोदून फुलांपरि वा मकरन्द मिळावा ?
 जात्याच रुक्ष या, एकच त्या आकांक्षा,
 तव आंतर अग्री क्षणभर तरि फुलवावा !

मराठीचे अभ्यासकांस

अत्यंत उपयुक्त पुस्तके

प्राचीन मराठी कविपंचक :	प्रो. द. सी. खांडेकर
वाङ्ग्यविलास :	श्री. ग. च्य. माडखोलकर
आस्वाद :	प्रो. द. सी. पंगु
साहित्य आणि संसार :	प्रो. ना. सी. फडके
धुंधुर्मास :	श्री. वि. स. खांडेकर
तुषार :	प्रो. द. सी. पंगु
वाङ्ग्यविहार :	प्रो. ना. सी. फडके
वनभोजन :	श्री. वि. स. खांडेकर
प्रतिभासाधन :	प्रो. ना. सी. फडके
गोकर्णीचीं फुले :	श्री. वि. स. खांडेकर
: प्र का श क :	
दा. ना. मोघे, कोल्हापूर.	

आमचे प्रकाशन

कादंबन्धा

तौबडी माती	वा. सी. मर्टेंकर
अंधारांतली वाट	वा. भ. बौरकर
कादिमरी गुलाब	प्रो. फडके
कुलान्याची दांडी	,
दोलत (सं. आ.)	,
रिकामा देव्हारा	खांडेकर
झुखाचा शोध	,
दिव्यचक्षु	कु. रत्नप्रभा रणदिवे
आंखळा न्याय	वि. वा. पल्की
समरांगण	म. भा. भोसले
लघुकथा	
दत्तक व इतर गोष्ठी	खांडेकर
धिदयुतप्रकाश	,
पाकळ्या (इरी आवृत्ति)	,
परिस आणि लोखंड शं. गो.	गोखले
विश्रांति	प्रो. भा. म. गोरे
मुकरुंद	कमल दीक्षित
कॉबडी किरणे	दि. द. पाटील

काव्य

भिकारीण व इ. कविता	मंगसुलीकर
बीवनप्रभा	द. दा. पेंडसे
संसार	सौ. संजीवनी मराठे
संस्कृत	
द्विविभूतिचरितम्	रा. वि. गोखले
बलिदानम्	लाठकरशास्त्री

नाटके व नाटिका

तोत्रया नाटककार	प्रो. फडके
जडावाची देवी	,
व्यागलावी	,
विदुषी	ना. धो. ताम्हनकर
मंगलागौर	,

संकीर्ण

हिरवे कंदील	अनंत काणेकर
तुषार	प्रो. पंगु
आस्वाद	,
वाड्यायविलास	मांडसोलकर
वनभोजन	खाडिकर
धुंधुर्मास	,
प्रतिभासाधन (इरी आ.)	प्रो. फडके
साहित्य आणि संसार (२ री आ.)	,,
वाड्यायविहार (२ री आ.)	,
मानसमंदीर	,
खांडेकर चरित्र आणि वाड्याय	,
प्रो. मा. का. देशपांडे	
कलेचीं क्षितिजे	प्रभाकर पाढ्ये
बुद्धिबलकी डारत्ने	हळदीकर
लघुरत्नपरीक्षा	म. ल. खांबेटे
अभिनयकला	मिरजकर
व्यायामाचा अभ्यास	गुरु व गुरव
भाग १	

प्रकाशक : दा. ना. मोर्घे, कोल्हापूर.

